

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర వాస్తవశాస్త్ర

అగ్రాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు : బ్రహ్మలీన

భగవాన్ శ్రీసత్యానంద మహర్షిలవారు

సంస్థాపకులు : బ్రహ్మలీన

శ్రీబ్రహ్మనందతీర్థస్వామిలవారు

సంపాదకులు :

శ్రీమణి తీర్థస్వామిలవారు

సహాయ సంపాదకులు 9959300918

శ్రీ పురుషోత్తమ తీర్థ స్వామిలవారు

9885372369

శ్రీ రామకృష్ణ పరిమళాంస

9441400994

సంపుటము 77 సంచిక 9

శ్రీ క్రోధి నామ సంవత్సరము

భాద్రపద మాసము-సెప్టెంబరు - 2024

సంపత్కర చందా	:	రూ. 150/-
జీవిత చందా	:	3,000/-
పోషకులు	:	5,116/-
రాజపోషకులు	:	10,116/-
మహారాజపోషకులు	:	15,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : teertha24464@gmail.com

సెల్-వాట్సప్ : 9441400994, : 9440279712,

విషయసూచిక

1. భగవత్ ప్రార్థన.....	4
2. సత్సవర్తన.....	6
3. శ్రీవిఘ్నేశ్వర ప్రార్థన.....	9
4. మాండుక్కోపనిషత్తు.....	10
5. శ్రీభాగవతామృతము.....	14
6. శ్రీరమణకథా మణిమాల.....	17
7. సూక్తి సుధాకరము.....	20
8. స్థితప్రజ్ఞవైభవము.....	21
9. వేమన పద్యములు.....	25
10. శ్రీరామరక్ష సర్వజగద్రక్ష.....	26
11. శ్రీసూక్తము.....	32
12. మహాభారతము.....	33
13. శ్రీసత్యానంద జీవిత చరిత్ర.....	37
14. శ్రీవారి పుణ్యారాధన.....	40
15. సుభాషిత రత్నమాల.....	41
16. ఆశ్రమవార్తలు.....	42
17. భిక్షానిధి.....	43

ముఖచిత్రము

విఘ్నేశ్వరమహావిద్యకుడు

భగవత్ ప్రార్థన

గణానాం త్వా గణపతిగ్ం హవామహే
కవిం కవీనా ముపమశ్రవస్తమమ్ ।
జ్యేష్ఠరాజం బ్రహ్మణాన్ బ్రహ్మణస్పత
ఆన శృణ్వన్నూతిభిః సీత సాధనమ్ ॥

గణములకు అధిపతియైన సర్వజ్ఞుడు, అన్నియు తెలిసినవాడు, అన్నింటికి జ్ఞాతయైనవాడు, సర్వశుతులను ఆపోశనము పట్టినవాడు, జ్యేష్ఠుడు, అందరికన్న మొదట పూజింపదగినవాడు, సర్వదేవతలకు ముందటివాడు, బ్రహ్మస్వరూపుడు అయిన శ్రీమహాగణాధిపతిని ఆహ్వానించుచున్నాను.

పశ్చాత్తప్తమ్

సెప్టెంబరు 2024

1. మాసశివరాత్రి
2. పొలాల అమావాస్య
5. బలరామ జయంతి
7. వినాయక చవితి
8. ఋషి పంచమి
12. నందా నవమి
14. పరివర్తనైకాదశి
15. వామన జయంతి
17. అనంతపద్మనాభవ్రతము
18. మహాలయ పక్షారంభము
24. శీతలావ్రతము
28. సర్వ ఏకాదశి
29. యతి మహాలయము
30. మాసశివరాత్రి
- అక్టోబరు
2. అమావాస్య
3. శరన్నవరాత్రులు ప్రారంభం




శ్రీబుద్ధి వినాయకస్వామివారు
వినాయక చవితి 7-09-2024

సెప్టెంబరు 2024 శ్రీవిశ్వమీమాంస

సత్యవర్తన

భగవాన్ శ్రీసత్యానందమహర్షులవారు



భౌతికాధ్యాత్మిక రంగములయందు విజయమును సాధించుటకు సత్యవర్తన ముఖ్యసాధనమైయున్నది. ప్రవర్తన సరిగ లేనివాడు మానవు డనబడడు. సత్యవర్తన అఖండాధ్యాత్మిక దివ్యశక్తిని ప్రసాదించును. సత్యవర్తన లేక ఆత్మజ్ఞానము చేకూరదు. మానవుడు మరణించినను సత్యవర్తన వలన వాడు సంపాదించిన కీర్తిస్థిరముగ నుండును. వాని యనుష్ఠానము, వాని బోధలు ప్రజలకు మార్గదర్శకములై స్థిర ప్రతిష్ఠనొంది యుండును. శ్రీబుద్ధుడు, శంకరుడు, గాంధీ రమణ మహర్షుల వారు మున్నగు మహాత్ముల సత్యవర్తన మిప్పటికిని స్మరింపబడుచు ననుష్ఠింప బడుచున్నది. సత్యవర్తన లేనివాడు ప్రజలచే నవమానింపబడుచు వ్యర్థ జీవను

డగుచున్నాడు. వ్యక్తిగతముగను, సమష్టిరూపముగను యిహపరలోకములయందు వాడు ఏమాత్రమును లాభమును బొందజాలడు.

జీవితలక్ష్యమును సాధింపదలచితివేని, ఆధ్యాత్మికాభివృద్ధిని కాంక్షించితివేని, తాపత్రయాగ్ని నుండి విముక్తిని పొందగోరితి వేని, అజ్ఞానసంద్రము దాటి తీరముజేర వాంఛించితివేని నీ ప్రవర్తనను ప్రథమమున సంస్కరించుకొనుము. ఇతరులను సంస్కరింప బయలుదేరుటకు ముందు నిన్ను నీవు సంస్కరించుకొనుము. నీలోని దోషములను గుర్తించి వాటిని దొలగింప ప్రయత్నింపుము. ఇతరులను విమర్శించువాడు, దూషించువాడు అజ్ఞాన కారాగారమున బంధింపబడుచున్నాడు. తన మనస్సును స్వాధీనపఱచుకొని హృదయ సంస్కారమును పొందినవాడు ఇతరులను సన్మార్గమున నడుప సమర్థు డగును. సత్యవర్తన ఆధ్యాత్మిక దేహమునకు హృదయము వంటిది. సత్యవర్తననే ఆధ్యాత్మికజ్ఞాన మనుటలో నతిశయోక్తి యే మాత్రమును లేదు. నైతిక శిక్షణ లేనిదే మానవుడు

పురోభివృద్ధిని గాంచజాలడు. సత్యము, అహింస, త్యాగము, దయ, క్షమ మున్నగు సాత్వికగుణముల ననుష్ఠించుటయే సత్రువర్తన. ఇతరుల యెడ ద్వేషము, ద్రోహచింత గలవాడు మలిన హృదయుడై సత్రువర్తనకు దూరు డగుచున్నాడు. ప్రవర్తన సక్రమముగ లేకున్న ప్రజలు వానిని విశ్వసింపరు. వాని వాగ్దానములను యథార్థములని నమ్మరు. సత్రువర్తన లేని నాయకులయందు ప్రజలకు నమ్మక ముండదు. సత్రువర్తనను ప్రధానముగ నుంచుకొని తదనుగుణ్యముగ జీవితమును గడిపిన శ్రీరమణుని విశ్వసించి వారియాజ్ఞలను నొదలదాల్చిరి. సత్రువర్తనవలన అఖండశక్తి కలుగును.

ఈ లోకమున నీవు జీవించు స్వల్పకాలములో పరమ దుర్మార్గుడ వని, లోకకంటకుడ వని, క్రూరరాక్షసుడ వని నిందింపబడు టెందులకు? అసత్యము, స్వార్థము, పేరాశ, అభిమానము మున్నగు దుర్గుణములను దూరముగ పారద్రోలి సత్యము, త్యాగము సర్వభూతదయ, పరోపకారము మొదలగు సద్గుణములను అవలంబించి సజ్జనుడ వని అనిపించుకొనుము. దానివలన నీవు హితమును పొందగలవు. శ్రీభగవద్గీత పదునాఠవ అధ్యాయములో నిట్లు శ్రీకృష్ణదేవుడు బోధించియున్నాడు. “నిర్భయత్వము, సాత్వికస్వభావము, జ్ఞాననిష్ఠ, దానము, ఇంద్రియనిగ్రహము, సత్కర్మానుష్ఠానము, వేదాధ్యయనము, తపస్సు, నిస్కామకర్మము, అహింస, సత్యము, క్రోధవర్జితము, త్యాగము, శాంతము, పిశునత్వ రాహిత్యము, సర్వభూతదయ, మనోనిగ్రహము, మృదుత్వము చెడుపనుల చేయుటయందు సిగ్గు, స్థిరబుద్ధి, తేజస్సు, ఓర్పు, ధైర్యము, అంతర్బాహ్యశుద్ధి, ద్రోహచింతలేకుండుట, గర్వరాహిత్యము మున్నగునవి ప్రతిమానవుడు అవలంబింపదగిన యిరువదియారు దైవగుణములు. వానిని సమగ్రముగ ననుష్ఠింప ప్రయత్నింపుము. ఒకనాడది సాధ్యము కాకున్న క్రమాభ్యాసమున సుకర మగును. ప్రయత్నింపనివానికంటే ప్రయత్నించి పతనము నొందినవాడు శ్రేష్ఠుడు. ఏలయనగ పతనమున వాడొకించుక ననుభవమును సంపాదించి మరల ప్రయత్నించి కార్యసిద్ధిని పొందుచున్నాడు. పతనము విజయమున కొక సోపాన మని యొక లోకోక్తి కలదు. సత్రువర్తనమే నిజమైన ధనము. దొంగలచేతను, దొరలచేతను, అపహరింపబడని ధన మిదియే. సుగంధమును నలువైపుల వ్యాపింపజేసి తుమ్మెదల నాకర్షించు పుష్పమువలె సత్రువర్తన కీర్తిని వ్యాపింపజేసి జిజ్ఞాసువుల నాకర్షింపజేయును. సత్రువర్తన వలన నీ లలాటము దివ్యతేజస్సుతో ప్రకాశించును. నీ శరీరము బ్రహ్మతేజముతో వెల్గొందును. నీ వెంత మహాపండితుడ వైనను, గొప్పసంగీత విద్వాంసుడ వైనను, గొప్పచిత్ర కారుడవైనను, గొప్పరాజకీయ దురంధరుడ వైనను, గొప్పవిజ్ఞానవేత్త వైనను, మహావక్త వైనను సత్రువర్తన లేనిదే సంఘమున నెట్టి గౌరవమును పొందజాలవు. నీముందితరులు కీర్తించినను, వెనుక నీప్రవర్తనను గూర్చి పలురీతుల దూషింతురు. నీవాక్యములయందు వారికేమాత్రము విశ్వాసముండదు.

దుర్మార్గు దెప్పటికిని దుర్మార్గుడుగనే యుండు నని చెప్పజాలము. దుర్మార్గు లెందతో మహాత్ముల సహవాసమున సజ్జనులైనటుల నిదర్శనము లెన్నియేని కలవు. కిరాతుడైన రత్నాకరుడు నారదుని దర్శనసంభాషణలవలన పూర్తిగ మారిపోయి వాల్మీకిమహర్షియై ఆదికావ్యమగు శ్రీమద్రామాయణ మును రచించి లోకమునకు మహోపకార మొనర్చి శాశ్వత కీర్తి నార్జించెను. నలుగురు దొంగలు పహ్వరీబాబా దర్శనమున మహాత్ములై తపంబొనర్చి తరించిరి. మాధవ జగన్నాథులను దుష్టులు శ్రీకృష్ణచైతన్య మహాప్రభువుని దర్శనమువలన సత్పురుషులై ప్రకాశించిరి. చోరులనేకులు శ్రీబుద్ధదేవుని దర్శనమువలన మహాభక్తులై సత్ప్రవర్తన గలవారైరి. పాపాత్ములనేకులు భగవాన్ శ్రీరమణమహర్షులవారి సహచర్యమున పుణ్యపురుషులైరి. చెడుగ ప్రవహించు మానసికశక్తి ప్రవాహము నరికట్టి మంచి మార్గమునకు ద్రిప్పుశక్తిని భగవంతుడు నీకు ప్రసాదించియున్నాడు. దాని నుపయోగించుకొని లాభమును పొందుము. దుష్టగుణములుండు స్థానముల సద్గుణముల నుంతువేని సజ్జనుడవగుదువు. ఇప్పటి నీ స్థితికి నీపూర్వ కర్మలే కారణము. నీభావిస్థితికి యిప్పటి కర్మలే హేతువు లగును. ఇప్పుడు నీవు సన్మార్గమున బయనింప కృషిసల్పిన మున్నుండు గొప్పస్థితిని బొందగలవు. నీవు చేయుపనుల బట్టియే నీ ప్రవర్తన యేర్పడుచుండును. నీ వెట్టి విత్తనముల జల్లుదువో అట్టి ఫలమునే బొందగలవు. నీ భావములను పవిత్ర మొనర్చుకొని స్థిరరూపము దాల్చికొనునట్లు జేసిన నీవు మరణించినను నీ భావములు నశింపవు. అవి భావి పౌరులయందు ప్రవేశించి పరివర్తనము గలుగజేయును. పవిత్ర సంకల్పముల నుండి సత్ప్రవర్తన మేర్పడుచుండును.

సోదరా! తెమ్ము! సత్ప్రవర్తనవలన గలుగు లాభములను గ్రహింపుము. హృదయమును పవిత్ర మొనర్చు సత్సాహింసాదిసద్గుణముల నవలంబించి పురోగమన మొనర్చుము. మార్గమధ్యమున సంభవించు విఘ్నములను లక్ష్యపెట్టక మహాధైర్యముతో సాధనను కొనసాగింపుము. పొలములోని కలుపుమొక్కల దీసివైచి పైరు నభివృద్ధిపఱచి రైతెలుల ధాన్యమును పొందునో అటులే నీవు దుర్గుణముల తొలగించి సద్గుణముల నభివృద్ధి జేసికొని సత్ప్రవర్తనుడవై భగవదనుగ్రహమును బొందుము. నియమబద్ధ జీవితమును గడుపుట వలన సత్ప్రవర్తనను సాధింపవచ్చును. అందులకు పట్టుదల, ప్రయత్నము, త్యాగము అతి ముఖ్యములు. పైమూడు నియమముల ననుష్ఠించువాడు శీఘ్రముగ గమ్యస్థానము జేరగలడు. ఆరు మాసములైన సత్ప్రవర్తన ననుష్ఠించిన అభ్యాస పాటవ మేర్పడును. అందమృతము జనించును. దానిని చవిచూడ నలవాటు పడిన నీవిక దాని నెన్నటికి పరిత్యజింప జాలవు. అట్టి యమృతము నొకపరి చూచి యాస్వాదింప నిచ్చు నీయందు లేదా!

-శ్రీవిశ్వమీమాంస, సంపుటము 5, సంచిక 11

‡‡‡ ఈ పేజీ స్థలదాతలు : శ్రీగార్డాస్ నర్సయ్యగారు, కామారెడ్డి, తెలంగాణ

శ్రీవిష్ణుశ్చర ప్రార్థన

ఓం శుక్లాంబరధరం విష్ణుం శశివర్ణం చతుర్భుజం
ప్రసన్నవదనం ధ్యాయేత్ సర్వవిఘ్నోపశాంతయే ॥

ఓం వక్రతుండ మహాకాయ కోటిసూర్య సమప్రభః
నిర్విఘ్నం కురు మే దేవ! సర్వకార్యేషు సర్వదా ॥

సుముఖ శైవ దంత శ్చ కపిలో గజకర్ణకః
లంబోదర శ్చ వికటో విఘ్ననాశో వినాయకః ॥

ధూమ్రకేతు ర్గణాధ్యక్షో బాలచంద్రో గజాననః
ద్వాదశైతాని నామాని యః పఠేత్ శ్రుణ్వతా దపి ॥

విద్యారంభే వివాహే చ ప్రవేశే నిర్గమే తథా
సంగ్రామే సంకటే చైవ విఘ్న స్తస్య న జాయతే ॥

ఓం శ్రీమహాగణాధిపతయే నమః పుష్పైః
పూజయామి

ఓం సుముఖాయ నమః

ఓం ఏకదంతాయ నమః

ఓం కపిలాయ నమః

ఓం గజకర్ణికాయ నమః

ఓం లంబోదరాయ నమః

ఓం వికటాయ నమః

ఓం గణాధిపతయే నమః

ఓం ధూమ్రకేతవే నమః

ఓం గణాధ్యక్షాయ నమః

ఓం ఫాలచంద్రాయ నమః

ఓం గజాననాయ నమః

ఓం వక్రతుండాయ నమః

ఓం శూర్పకర్ణాయ నమః

ఓం హేరంబాయ నమః

ఓం స్కందపూర్వజాయ నమః

ఓం మూషకవాహనాయ నమః

ఓం మోదక హస్తాయ నమః

ఓం చామరకర్ణాయ నమః

ఓం విలంబిత సూత్రాయ నమః

ఓం వామన రూపాయ నమః

ఓం ఈశ్వర పుత్రాయ నమః

ఓం పార్వతీనందనాయ నమః

ఓం వరసిద్ధి వినాయకాయ నమః

ఓం శ్రీమహా గణాధిపతయే నమః

అధర్వణ వేదాంతర్గత

మూంజుకోషగోష్ఠి

శాంతిపాఠము

హరిః ఓం శ్రీ గురుభ్యో నమః

ఓం భద్రం కర్ణేభిః శ్రుణుయామ దేవాః ।

భద్రం పశ్యే మాక్షభి ర్యజత్రాః ।

స్థిరై రంగై స్తుష్టవాగ్ం సస్తనూభిః ।

వ్యశేమ దేవహితం యదాయుః ।

స్వస్తి న ఇంద్రో వృద్ధశ్రవాః । స్వస్తి నః పూషా విశ్వ వేదాః ।

స్వస్తి న స్తార్క్ష్యో అరిష్టనేమిః । స్వస్తి నో బృహస్పతి ర్దధాతు॥

ఓం శాంతిః శాంతిః శాంతిః

తా॥ ఓ దేవతలారా! మాచెవులతో మేము మంచినే విందుముగాక! మా కనులతో మేము మంచినే చూతుము గాక ! మాకు దేవతలు నిర్దేశించిన ఆయువున్నంతవరకు జీవించి మిమ్ములను స్తోత్రములు చేయుదుముగాక! పురాతనుడై ప్రసిద్ధిచెందిన ఇంద్రుడును, లోకవక్షుడై సర్వవేత్తయైన సూర్యుడును, అరిష్టనాశకుడైన వాయువును, ఆత్మవిద్యను అనుగ్రహించు బృహస్పతియును మాకు శుభమును చేకూర్చుగాక!.

ఆదిదైవిక ఆదిభౌతిక ఆధ్యాత్మిక శాంతి లభించుగాక!.

మం॥ హరిః ఓమ్॥ ఓమిత్యేత దక్షరమిదం సర్వం

తస్యోపవ్యాఖ్యానం భూతం భవత్

భవిష్యదితి సర్వమోంకార ఏవ

యచ్చాన్య త్రికాలాతీతం తదప్యోంకార ఏవ ॥ 1

తా॥ ఈ 'ఓం' అను అక్షరమే సర్వమునైయున్నది. దీని వివరణము ముందు చెప్పబడుచున్నది. భూత భవిష్యద్వర్తమానములు ఓం యనునదే యగుచున్నవి. త్రికాలాతీతమైనదేదికలదో అదికూడ ఓంకారమే యగు చున్నది.

మం॥ సర్వం హ్యేతద్బ్రహ్మ ఆయమాత్మా బ్రహ్మ

సోఽయమాత్మా చతుష్పాత్ ॥

2

తా॥ ఇది యంతయు బ్రహ్మయే. ఈ ప్రత్యగాత్మకూడా బ్రహ్మయే. అట్టి యీ ఆత్మ నాలుగు పాదములు కలది.

మం॥ జాగరితస్థానో బహిష్ప్రజ్ఞః సప్తాంగ ఏకోనవింశతి ముఖః ।

స్థూలభుక్ వైశ్వానరః ప్రథమః పాదః ॥

3

తా॥ ప్రథమ పాదము వైశ్వానరుడు. అతని కర్మక్షేత్రము జాగ్రదావస్థ. అతడు బహిష్ప్రజ్ఞ కలిగియున్నాడు. అతనికి సప్తాంగములు, పందొమ్మిది ముఖములు గలవు. అతడు స్థూలవిషయములను అనుభవించును.

మం॥ స్వప్నస్థానోంతః ప్రజ్ఞః సప్తాంగ ఏకోనవింశతి ముఖః ।

ప్రవివిక్తభుక్తైజసో ద్వితీయః పాదః ॥

4

తా॥ ద్వితీయపాదము తైజసుడు. అతని కర్మక్షేత్రము స్వప్నావస్థ. అతడు అంతః ప్రజ్ఞ కలిగియున్నాడు. అతనికి సప్తాంగములు, పందొమ్మిది ముఖములు ఉన్నవి. అతడు మానసిక ప్రపంచమునందలి సూక్ష్మ విషయములను అనుభవించుచున్నాడు.

మం॥ యత్ర సుప్తో న కంచన కామం కామయతే

న కంచన స్వప్నం పశ్యతి తత్సుమప్తం ।

సుమప్తస్థాన ఏకీభూతః ప్రజ్ఞానఘన

ఏవానందమయో హ్యనందభుక్

చేతోముఖః ప్రాజ్ఞ స్తుతీయః పాదః ॥

5

తా॥ నిద్ర పోవువాడు ఎచట యెట్టి కోరికలను కోరడో, ఎచట స్వప్నమును కూడా చూడడో, అదియే సుమప్తవస్థ. అతనియందు అన్ని అనుభవములు భేదరహితమై యేకీభవించుచున్నవి. అతడు సంపూర్ణచైతన్యముయొక్క ప్రజ్ఞాన ఘనరూపమై యున్నాడు.

ఈ పేజీ స్థలదాతలు : శ్రీ॥శే॥ అమరా శ్రీరాములు తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

మరియు ఆ సుషుప్త్యవస్థ జాగ్రత్ స్వప్నములయందు ఆ చైతన్యమును ప్రసరింపజేయుటకు ముఖద్వారమై యున్నది. ఈ మూడవ పాదమే ప్రాజ్ఞుడు.

మం॥ ఏష సర్వేశ్వర ఏష సర్వజ్ఞ ఏషోఽన్త ర్యామ్యేష యోనిః ।

సర్వస్య ప్రభవాప్యయౌ హి భూతానామ్ ॥

6

తా॥ ఈతడే సర్వేశ్వరుడు, ఈతడే సర్వజ్ఞుడు, ఈతడే సర్వాంతర్యామి. ఈతడే సమస్తమునకు మూలకారణము. ఇందుండియే సమస్తము ఉద్భవించి యిందే సమస్తము లీనమగుచున్నది.

మం॥ నాంతః ప్రజ్ఞం న బహిః ప్రజ్ఞం నోభయతః ప్రజ్ఞం

న ప్రజ్ఞానఘనం న ప్రజ్ఞం నా ప్రజ్ఞం ।

అదృష్ట మవ్యవహార్యం అగ్రాహ్య మలక్షణ మచిన్త్యం

అవ్యపదేశ్యం ఏకాత్మ ప్రత్యయసారం ప్రపంచోపశమం

శాన్తం శివమద్వైతం చతుర్థం మన్యన్తే స ఆత్మా స విజ్ఞేయః॥ 7

తా॥ అది అంతఃప్రజ్ఞముకాదు. బహిఃప్రజ్ఞముకాదు. ఉభయతః ప్రజ్ఞకలది కాదు. ప్రజ్ఞానఘనముకాదు. ప్రజ్ఞయుకాదు. అప్రజ్ఞముకాదు. అది అదృష్టము, అవ్యవహార్యము. అగ్రాహ్యము. అలక్షణము. అచింత్యము. అవ్యపదేశ్యము. ఏకాత్మ ప్రత్యయసారము. ప్రపంచోపశమము. శాంతము. శివము. అద్వైతము. అదియే చతుర్థపాదమని తలంచుచున్నాడు. అదియే ఆత్మ. దీనినే తెలిసికొనవలయును.

మం॥ సోఽయమాత్మాఽధ్యక్షరం ఓంకారోఽధిమాత్రం ।

పాదా మాత్రా మాత్రాశ్చ పాదా అకార ఉకారో మకార ఇతి ॥ 8

తా॥ ఆ ఆత్మయే అక్షరముల దృష్ట్యా ఓంకారమగుచున్నది. ఆ ఓంకారము దాని మాత్రలద్వారాను ధ్వనులద్వారాను పాదములుగా విభజింపబడినది. ఆ పాదములే అందలి మాత్రలు. అందలిమాత్రలే యా పాదములు. అందలి అక్షరములు అకార, ఉకార, మకారములు.

మం॥ జాగరితస్థానో వైశ్వానరోఽకారః

ప్రథమా మాత్రాఽఽ పైరాది మత్వాద్వాఽఽ పోతి హ వై

సర్వాన్ కామానాదిశ్చ భవతి య ఏవం వేద ॥ 9

తా॥ జాగ్రదవస్థాభిమానియగు వైశ్వానరుడు ఓంకారములోని ప్రథమాక్షర మైన 'అ'కారము ఈ రెండును ఆదియైనవియగుటచేతను 'సర్వవ్యాపియగుట చేతను సమాన భావము కలిగియున్నవి. ఇట్లే రెంటిని సమానముగా నెవడు తెలిసికొనుచున్నాడో యాతడు అందరిలోను

ప్రథముడై, ముఖ్యుడుగానై సర్వకామములను పొందుచున్నాడు.

మం॥ స్వప్నస్థానః తైజస ఉకారో ద్వితీయ మాత్రోత్కర్షాత్ ।

ఉభయత్వాత్ ఉత్కర్షతి హవై జ్ఞానసంతతిం సమానశ్చ భవతి

నాస్యా బ్రహ్మవిత్కులే భవతి య ఏవం వేద ॥ 10

తా॥ స్వప్నావస్థాభిమానియగు తైజసుడు 'ఓం'కారములోని రెండవయక్షర మగు 'ఉ'కారము సమానములు. ఉత్కర్ష రెండింటి మధ్యనుండు అనునవి వీనికి గల సామ్యగుణములు. దీనిని తెలిసికొనినవాడు ఉత్తమజ్ఞానియగు చున్నాడు. అతడు గౌరవముగ చూడబడుతున్నాడు. అతని కులములో బ్రహ్మజ్ఞానికానివాడు పుట్టజాలడు.

మం॥ సుషుప్త స్థానః ప్రాజ్ఞో మకారః

తృతీయా మాత్రా మితే రపీతేర్వా ।

మినోతి హ వా ఇదం సర్వ మపీతి శ్చ భవతి ॥

య ఏవం వేద ॥ 11

తా॥ కొలమానము మరియు లయస్థానము (అన్నింటిని తనలో లీనం చేసుకోవటం) అనే కారణములచేత, సుషుప్తి అవస్థలోనుండే ప్రాజ్ఞుడు ఓంకారములోని మూడవ మాత్రయైన మకారము. ఏ ఉపాసకుడైతే ఇలా ప్రాజ్ఞ మకారముల తాదాత్మ్యాన్ని తెలుసుకుంటాడో అతడే సమస్తజగత్తుయొక్క యధార్థ స్వరూపాన్ని తెలుసుకోవడమేకాక, జగత్తుకి కారణస్వరూపుడిగా (మహాకారణం) అవుతాడు.

మం॥ అమాత్ర శ్చతుర్థో వ్యవహార్యః ప్రపంచోపశమః

శివోఽద్వైత ఏవ మోంకార ఆత్మైవ

సంవిశత్వాత్మనాఽఽత్మానం య ఏవం వేద ॥ 12

తా॥ మాత్రా రహితమై, అవ్యవహారమై, ప్రపంచోపశమము కలిగి, శివమై, అద్వైతమైన ఓంకారమే చతుర్థము. అదియే ఆత్మ. దీనిని తెలిసికొనినవాడు ఆ పరమాత్మలో లీనమగుచున్నాడు. అనగా జీవాత్మ పరమాత్మతో ఐక్యము చెందుచున్నది.

మాండుక్యోపనిషత్తు సంపూర్ణమ్

అన్ని దానములకన్న అన్నదానము సర్వోత్తమ మైనది.

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మరియు కుటుంబ సభ్యులు, నెల్లూరు

శ్రీభాగవతామృతము

పూజ్య శ్రీబ్రహ్మనందతీర్థస్వాములవారు

శ్రీసత్యానందాశ్రమ వరిపల్ల శీరాభిషేకులు, ఇనమడుగు



ఏడవ స్కంధము

ప్రహ్లాద చరిత్రము



తనతోడి చదువుకునే బాలురను పిలిచి మీకు భద్రవాక్యములు చెబుతాను విన మని ప్రహ్లాద కుమారుడు ప్రబోధించుచు “చిన్నప్పటినుండే భగవద్భక్తి కలిగియుండాలి. ధర్మములను ఆచరింప వలయు” నని చెప్పుచున్నాడు.

మం॥ నరుఁడుం దానును మైత్రితో మెలగుచున్ నారాయణుడంతయున్

వరుసన్ నారద సంయమీశ్వరునకున్ వ్యాఖ్యానముం జేసె మున్

పారిభక్తాంఘ్రి పరాగశుద్ధతను లేకాంతుల్ మహాకించనుల్,

పరతత్త్వజ్ఞులు గాని నేరరు మదిన్ భావింప నీ జ్ఞానమున్ ॥ 218

పూర్వము నరనారాయణులు ధరిణిలో అవతరించి మైత్రితో మెలగుతూ ఉన్నప్పుడు నారాయణుడు నారదమహర్షికి ఈ తత్త్వమును బోధించినాడు. శ్రీహరిభక్తుల పాదపరాగముతో పవిత్రులైన మహాత్ములు, ఏకాగ్రచిత్తులూ, నిరాదంబరులూ పరతత్త్వము తెలిసినవారలూ తప్ప ఈ విషయమును ఇతరులు అర్థము లెలిసికోలేరు.

ఈ పేజీ స్థల దాతలు :

శ్రీ॥శే॥ శ్రీబట్టారం శేషయ్య శ్రీమతి వెంకటగుబ్బమ్మ గారల జ్ఞాపకార్థము
శ్రీ గుబ్బ శ్రీనివాసులు, శ్రీమతి మాధవిగారు, నెల్లూరు

పూర్వము నేను దివ్యదృష్టి సంపన్నుడైనటువంటి ఆ నారదమహర్షి వలన ఈ విశేషజ్ఞానమునూ పరమభక్తుల ధర్మములనూ తెలుసుకొన్నాను.” అని ప్రహ్లాదుడు అనగానే ఆ రాక్షస బాలకులు ఆశ్చర్యపడి ఇలా అడిగారు.

ఉ॥ మంటిమి గూడి భార్గవకుమారకులొద్ద ననేకశాస్త్రముల్

వింటిమి, లేడు సద్గురుండు వే తొకడెన్నుండు రాజశాల ము

కృంటికి నైన రాదు సొరంగా వెలికిం జన రాదు, నీకు ని

ష్కంటక వృత్తి నెవ్వండు ప్రగల్భుండు సెప్పె గుణాధ్య సెప్పుమా ॥ 220

ఓయీ! మిత్రమా! మనము పుట్టినప్పటినుంచి కలిసే ఉంటున్నాము. శుక్రాచార్యుల కుమారులగు చండామారుల దగ్గరే శాస్త్రములన్నీ చదివినాము. మరొక గురువును మనము ఎరుగము. పైగా మన మహారాజ పాఠశాల లోనికి ఫాలాక్షుడు కూడా రాలేకుండా కట్టుదిట్టము చేసియున్నారు. మనమూ బయటికి వెళ్ళకూడదు. అలాంటప్పుడు అరమరిక లేకుండా - నీకు ఈ విషయములన్నీ ఏ మహానుభావుడు చెప్పాడు? ఆశ్చర్యముగా ఉందే? ఇవన్నీ ఎలా నేర్చుకున్నావో చెప్పు.

క॥ సేవింతుము నిన్నెప్పుడు, భావింతుము రాజ వసుచు బహమానములం

గావింతుము తెలియును నీ, కీ వింతమతి ప్రకాశ మే క్రియం గలిగెన్? 221

ఇప్పటికి మాకు ఒక మంచివిషయము తెలిసినది. జ్ఞానము కలిగినది. ఇక నిన్ను మేము ఎప్పుడూ సేవించెదము. నిన్నే రాజుగా భావించెదము సంభావించెదము. కానీ నీకు ఈ విచిత్రమైన ఆత్మజ్ఞానము ఎలా వచ్చినదో అర్థము కావడము లేదు. మాకు తెలిసికోవాలని వుంది.

అని రాక్షస బాలకులు తమ మనసులోని సందేహము తెలియజేశారు. అప్పుడు మహాభక్తుడైన ప్రహ్లాదకుమారుడు నవ్వి పూర్వము నారదుని ద్వారా తాను విన్న విషయమును గుర్తుకు తెచ్చుకొని ఇలా నుడువుచున్నాడు.

శా॥ అక్షీణోగ్ర తపంబు మందరముపై నర్థించి మా తండ్రి శు

ద్ధ క్షాంతిం జని యుండఁ జీమగమిచేతన్ భోగించందంబునన్

భక్షింపంబడెఁ పూర్వ పాపములచేఁ బాపాత్మకుం డంచు మున్

రక్షస్సంఘముమీఁద నిర్జరులు సంరంభించి యుద్ధార్థులై ॥ 223

మిత్రులారా! పూర్వము మా తండ్రి ఉగ్రమైన తపస్సు చేయడానికి ప్రశాంత చిత్తముతో మందర పర్వతముమీదకు వెళ్ళాడు. “చలి చీమలచేత చిక్కి పీడింపబడే సర్పంలాగా ఈ రాక్షసుడు తాను చేసుకొన్న పాపాలచేతనే తాను నాశన మౌతాడు” అని దేవతలు మా తండ్రిని చూచి అనుకొన్నారు. మా తండ్రి నగరములో లేని అవకాశము కనిపెట్టి రాక్షసులందరినీ చంపివేయాలని దేవతలు వాళ్ళమీదికి యుద్ధానికి సంసిద్ధమై బయలుదేరారు.

శా||ప్రస్థానోచిత భేరి భాంకృతులతోఁ బాకారియుం దారు శౌ
ర్య సైర్యంబుల నేగుదెంచినఁ దదీయాటోప విభ్రాంతులై
స్వస్థేమల్ దిగనాటి పుత్రధనయోషామిత్ర సంపత్తుళా
ప్రస్థానంబులు డించి పాటి రసురుల్ ప్రాణావనోద్యుక్తులై || 224

జైత్రయాత్రకు తగినట్టుగా యుద్ధభేరీలు మ్రోగాయి. దేవేంద్రుడూ దేవతలూ యుద్ధోత్సాహంతో ఆవేశంతో పెద్ద సైన్యముతో వచ్చి పట్టణము మీద పడ్డారు. ఆ దాటికి తట్టుకోలేక రాక్షసులందరూ తమ తమ భార్యలనూ, పిల్లలనూ, బంధుమిత్రులనూ, ధనధాన్యములనూ విడిచి పెట్టి ప్రాణములు అరచేతుల్లో పెట్టుకొని పారిపోయారు.

మ||ప్రల్లదంబున వేల్పు లుద్ధతిఁ బాటి రాజనివాసముం
గొల్లవెట్టి సమస్త విత్తముఁ గ్రూరతం గొనిపోవఁగా
నిల్లు సొచ్చి విశంకుఁడై యమరేశ్వరుం దదలించి మా
తల్లిఁ దాఁ జెరవట్టె సిగ్గునఁ దప్తమై విలపింపఁగాన్ 225

దౌర్జన్యముగా దండెత్తి వచ్చిన దేవతలు వెంటనే రాక్షసరాజు నివాస మందిరాన్ని ఆక్రమించినారు. సర్వసంపదలూ ధనాగారము కొల్లగొట్టినారు. దేవేంద్రుడు సంకోచము లేకుండా అంతఃపురములో జొరబడి మా తల్లిని చెరబట్టినాడు. ఆమె సిగ్గుతో విలవిలలాడినది. ఎంత ఏడ్చినా దేవేంద్రుడు వినిపించుకోలేదు.

ఆ ప్రకారముగ మాతల్లిని దేవేంద్రుడు తీసికొని పోతుంటే అవిడ అడు లకుముకిపిట్ట లాగా రోదించినది. దైవయోగముచేత అదృష్టము బాగుండి దారిలో నారదమహర్షి కనిపించినాడు. ఇంద్రుణ్ణి చూచి నారదుడు ఇలా అన్నాడు. (తరువాయి వచ్చే సంచికలో)

ఈ పేజీ స్థల దాతలు : “హరి భజనీయులు భాగవతులు”

శీ||శే|| ఒంగోలు సంధ్యారాణిగాలి జ్ఞాపకార్థం శ్రీగుబ్బమ్మస్వామిగారు, నెల్లూరు

శ్రీరస్తు శ్రీరమణ కథామణిమాల

8. సంకల్ప శక్తి

ఒకప్పుడు బ్రహ్మదేవుడు నిద్రనుండి మేల్కొంచి లోకములను సృష్టింపబూని ఆకాశమువంక చూచెను. అప్పుడు ఆయనకు కొన్ని క్రొత్త లోకములు కన్పించెను. తాను సృష్టింపకముందే అవి ఎట్లు వచ్చె నని ఆయనకు చాల అశ్చర్యము కలిగెను. వెంటనే ఆయన ఆ క్రొత్త లోకములలో ఒకదానినుండి ఒక సూర్యుని పిలిచి, “ఏమయ్యా! ఈ లోకములను ఎవరు సృష్టించిరి? అని అడిగెను. ఆ సూర్యుడు ఇట్లనెను. “అయ్యా! సృష్టికర్తలైన తమకు తెలియని దే మున్నది? అయినను మీరు అడిగినారు కావున చెప్పుచున్నాను. వినుడు.

కైలాసపర్వతమునొద్ద ఒక బ్రాహ్మణుడు సంతానము కొఱకు భార్యతో కూడ పరమేశ్వరుని ప్రార్థించి ఆయన వరమున పదిమంది పుత్రులను పొందెను. వారు సకల శాస్త్రములను పఠించి గొప్ప విద్వాంసులైరి. తరువాత వారు తపస్సు చేసి ఏదే నొక మహాత్ముని పొందవలయు నని తలంచుచు కైలాసపర్వతముపైకి పోయిరి. అచ్చట మరల వారు తాము తపస్సు చేసి దేనిని పొంద వలయు నను విషయమునుగూర్చి ఆలోచింప మొదలుపెట్టిరి. ఏది సకల దుఃఖములను పోగొట్టునో అదియే పొందదగినది అని వారు నిశ్చయించుకొనిరి. అంతట వారిలో కొందఱు “పుష్కలముగా ధనము లభించినచో ఎట్టి కొఱతయు లేకుండ హాయిగా నుండవచ్చు” ననిరి. “నిజమే కాని మనకన్న ధనవంతులు అనేకులు ఉండవచ్చును. వారు మనలను తక్కువగా చూచినప్పుడు మనకు దుఃఖము కలుగక మానదు. కావున ధనము సర్వోత్తమము కాదు” అని కొందఱు ఆక్షేపించిరి. “అట్లయినచో ప్రభుత్వము, సార్వభౌమత్వము, ఇంద్రత్వము మొదలైన పదవులు కూడ ఇట్టివే కదా! ఏ పదవిని సంపాదించినను అంతకన్నను పై పదవిలో మఱియొకడు ఉండనే యుండును” అని వెనుకటి వారనిరి. అప్పుడు వారిలో జ్యేష్ఠు డిట్లనెను. “మీరన్నది నిజమే. కాని ఆ పదవులను లోకములను మనమే సృష్టింపగలిగినచో అంతకు పైవాడెవడును ఉండదు కదా! కావున సృష్టికర్తల మైనచో మనకన్నను మించినవాడెవడును ఉండదు” ఆ మాటకు అందఱును సంతోషించిరి. “నీవు చెప్పినది బాగున్నది. మఱి బ్రహ్మదేవునియొక్క పదమును మనము ఎట్లు సాధింపగలమో చెప్పు” మనిరి. ఆయన కొంతసేపు ఆలోచించి యిట్లనెను. “అది అసాధ్యము కాదు. ఎవడు ఎంత మహారాజ్యమును సాధించుచున్నను దానికి మూలము వాని సంకల్పమే. సంకల్ప మనగా మనస్సుయొక్క నిశ్చయమే కదా! కావున మనము ఏకాంతప్రదేశమున కూర్చుండి శరీరము మొదలుగా సకలవిషయములనుండి మనస్సును మరలించి

బ్రహ్మత్వమునందే కేంద్రీకరింపవలయును. అట్లు కేంద్రీకరింపబడిన మనస్సుతో లోకములను సృష్టించుచు పాలించుచు లయ మొందించుచు నున్నట్లు నిరంతరము ధ్యానింపవలయును.

అందులకు వా రందఱును అత్యంత సంతోషముతో అంగీకరించి అన్నగారు చెప్పినట్లు తపస్సుచేయ ప్రారంభించిరి. త్వరలోనే “నేను సృష్టిస్థితిలయములకు కర్తను” అను భావమునందు వారి మనస్సులు గాఢముగ లగ్నము లయ్యెను. అందువలన వారికి శరీరస్మృతియే లేకుండ బోయెను. కొంతకాలమునకు వారి శరీరములు ఎండినయాకులవలె రాలి పోయెను. కాని వారు దివ్యశరీరములను పొంది పదిమందియు బ్రహ్మలైరి. వారి సంకల్పశక్తివలననే ఆ లోకములు ఆవిర్భవించినవి. ఆలోకములలో ఒకదానియందు నే నొక సూర్యుడనుగా నున్నాను.

ఇట్లు చెప్పి ఆ సూర్యుడు తన స్థానమునకు మరలిపోయెను.

మణిప్రభ :

బ్రహ్మదేవుడు సూర్యుని పిలుచుటేమి? ఆయన వచ్చి మాటాడు టేమి? సూర్యు డనగా గోళము కాదు. ఆ మండలమునకు అధిష్ఠానదేవత యైన వ్యక్తి సూర్యదేవుడు అగును. మనము సూర్యుని ఉపాసించునప్పుడు ఆ సూర్యదేవుడే మనకు వరములను ఇచ్చును. రాష్ట్రపతి భారతదేశమున కంతకు ప్రతినిధిగా ఎట్లు వ్యవహరించునో అట్లే సూర్యమండలమునకు అధిపతియైన వ్యక్తి కూడ ఆ మండలమునుండి ఎక్కడి కైన పోవచ్చును. ఎవరితో నైన వ్యవహరింపవచ్చును. ఇంద్రత్వము మొదలగు వానితో పాటు సూర్యత్వము కూడ పదవియే. ఈ పదవులన్నియు తపస్సుచేత పొంద దగినవే. దృఢముగ సంకల్పించి తపస్సు చేసినచో ఏపదవినైన పొందవచ్చు నని పై కథవలన తెలియుచునే యున్నది.

త్రిపురారహస్య మను గ్రంథమునందు గండ్లకైలలోకాఖ్యానమునందు ఇట్టి వృత్తాంతమే కలదు. అందు ఒక రాజర్షియొక్క కుమారుడు ఒకగండ్లకైలమునందు కేలసంకల్పబలముచేత లోకములను సృష్టించి పాలించుచున్నట్లు చెప్పబడెను.

మఱి సృష్టికర్తయైన బ్రహ్మదేవుడు కూడ ఇతరలోకములను చూచి ఆశ్చర్యపడుట యేమి? ఆయన కూడ ఆ బ్రహ్మత్వమును పొందినవాడే. ఆయనకు కూడ తనకన్నను అధికుడు లేకుండ వలయు నను అభిలాష యుండవచ్చును. నేను అందఱకన్నను గొప్పవాడనుగా ఉండవలయు నను కాంక్ష జీవులకు సహజము. సంకల్పించి పెద్దపదవిని సంపాదించుకొన్నవాడు కావున

ఈ పేజీ స్థల దాతలు : కీ॥శే॥ పుస్తకాల శేషయ్య అనసూయమ్మ గార్ల జ్ఞాపకార్థము మనుమడు రాజాకిరణ్-అన్నపూర్ణ, మునిమనుమరాలు లక్ష్మీసాత్విక, ముంబయి

బ్రహ్మదేవుడు కూడ జీవుడే. ప్రళయమునందు సృష్టినిర్వహణమున (Univesal Administra-
tion) అధికారులైనవారందరూ పదవీవిరమణమును గావించుదురు. మరల సృష్టి ఆరంభమైనపుడు
ఆయా పదవులకు క్రొత్త వారు వచ్చుచుందురు. కావున వారందఱు జీవులే. జీవులకు భిన్న భిన్న
వ్యక్తిత్వములు మానావమానములు సుఖదుఃఖములును ఉండును. కావున బ్రహ్మపదవిని పొందినను
ఎవని కైనను అహంకారము గర్వము నశించు నని చెప్ప జాలము. ఒకానొక బ్రహ్మదేవుని
యొక్క గర్వమును విష్ణుదేవుడు ఎట్లు తొలగించెనో చూచుడు.

వచ్చే సంచికలో తెలుసుకుందాము.

శ్లో॥ అశనం మే వసనం మే జాయా మే బంధువర్గో మే ।

ఇతి మే బ్రువాణం కాలవృకో హంతి పురుషాజమ్ ॥

ఈ వస్తువు నాది, ఈ తిను పదార్థములు నావి, ఈ భార్య నాది, ఈ బంధువర్గము నాది
అని నిరంతరము నాది నాది “మే మే” అనువానిని కాలమనే నక్క కాచుకొని యున్నది.
సమయము వచ్చినప్పుడు చటుక్కున వానిని ఆ నక్క పొట్టన పెట్టుకొనును. కావున ఇదంతా
నీది కాదు. భగవంతునిది. “త్వదీయం వస్తు గోవింద తుభ్యమేవ సమోఽస్తు తే ।”

దాతలకు సదవకాశము

అభివృద్ధి మందిరమునకు కాని, అన్నదానమునకు కాని

గోపోషణకు గాని విరాళములు పంపువారికి 80జ

క్రింద Tax Exemption కలదు. అందరూ

ఉపయోగించుకొనగలరు.

భగవాన్ శ్రీసత్యానందమహర్షిచారిటబుల్ ట్రస్టు

అకౌంటు నం. 36403765558

Branch IFS Code: SBIN0011082

sec. 80G Unique Registration No. AACTB835FF20211

సూక్తి సుధాకరము

- శ్రీ శ్రీహరితీర్థస్వామిలవారు

శ్లో॥ కోఽన్ధో యోఽకార్యరతః కో బధిరో యః శృణోతి న హితాని ।
కో మూకో యః కాలే ప్రియాణి వక్తుం న జానాతి ॥

తాత్పర్యము :

1. ఎవడు గ్రుడ్డివాడు?

అకార్యము చేయుటయందాసక్తి గలవాడు గ్రుడ్డివాడు.

2. చెవిటివాడు ఎవడు?

హితకరమైన మంచిమాట విననివాడు చెవిటివాడు.

3. ఎవడు మాటలు రానివాడు?

అవసరమైనప్పుడు ప్రియముగ పలుకనేరని వాడు మూగవాడు.

వివరణ : శ్రీశంకర భగవత్పాదులవారు ప్రశ్నోత్తర మణిమాలయందు ఈ ప్రశ్నలను వేస్తూ వానికి సరియైన సమాధానమును చెప్పియున్నారు. ఈమూడు ప్రశ్నలు చాల ప్రశస్త్రమైనవి. కండ్లు వుండి కూడా చూడజాలనివాడు ఎవడు అని శిష్యుడు ప్రశ్నించాడు. గురువు గారు చక్కని సమాధానమును చెప్పుచున్నారు. ఏవి మంచిపనులో ఏవి చెడ్డ పనులో తెలుసుకొని చేయరాని పనులు చేయువాడు గ్రుడ్డివాడు. అనగ చేయరాని పనులు ఏమిటి? చోరత్వము, జారత్వము, అసత్యములు పలుకుట, ఇతరులను తెలిసి తెలిసి కష్టపెట్టుట, హింసించుట, శరీరముతో చేసే దుష్ట పనులు అన్నియు ఆ కోవ లోకే వస్తాయి. కావున చేయరాని పనులను మానుకోవాలి. మంచి పనులను చేయాలి. పరోపకారము, ఇతరులకు సహాయము చేయడము, ఆపదలయందు ఉన్నవారిని తనకు చేతనైనంత ఆదుకోవడము, ఇతరుల వస్తువులను ముట్టకుండ ఉండడము, చాడీలు చెప్పకుండ ఉండడము ఇవన్నీ మంచి పనులు. వీనిని చేయవలయును.

తనకు మేలునుగూర్చి పెద్దలు చెప్పినప్పుడు వానిని పెడచెవిని పెట్టేవాడు నిజమైన చెవిటివాడు. ఆవేశములో కొంతమంది మంచిని చెప్పినా వినకుండా వారిని ఎదురించుచుందురు. వారి మాటలకు విలువ ఈయక వారి మీదికే తిరుగబడుచుందురు. అటువంటివారు నిజమైన చెవిటివారు. శాస్త్రమునందు చెప్పబడిన పెద్దలవాక్కులను అనుసరించి తమ జీవితమును గడుపుకొనవలయును.

సరియైన సమయమునకు ఇంగితజ్ఞానముతో మాటలాడవలయును. లేనిచో ఏ సమయమునకు ఏమి మాటలాడవలయునో తెలియనివాడు నిజమైన మూగవాడు.

స్థితప్రజ్ఞ వైభవము

పూజ్యపాద శ్రీరామకృష్ణానందస్వాములవారు (గండి)

ఏకాదశ కళ

మంచివిషయాలనే ధ్యానం చేయాలి.

మనస్సు దేని దేనిని ధ్యానం చేస్తుందో ఆ వస్తువు మనస్సులో నిలిచిపోతుంది. అదే అభ్యాసమై పోతుంది. మనస్సుకు దురభ్యాసాలు అలవాటైతే మనుష్యులు చెడిపోతారు. అందుచేత మనస్సుకు దుష్ట విషయాలను ధ్యానం చేసే అభ్యాసం పడనీరాదు. స్వల్పంగా ప్రారంభమైన విషయధ్యానం అప్పటికప్పుడే నివారించుకోకపోతే, కాస్త మిణుగురు, పరిస్థితిని చూచుకొని ప్రజ్వలించినట్లు అంతింతై అది తన వికృతరూపాన్ని చూపకపోదు.

విషము - విషయము పైకి చూస్తే ఒక అక్షరమే వ్యత్యాసం. కాని లోపల చూస్తే ఎంతో వ్యత్యాసం. విషము తిన్నవాణ్ణి చంపుతుంది. విషయము చూచినవాణ్ణి కూడా చంపుతుంది.

భాగవతంలో సౌభరిమహర్షి కథ ఉంది. నిస్సంసారి అయిన సౌభరి నీళ్ళలో తపస్సుచేస్తూ చేపల సంసారాన్ని చూచాడు. ఆసక్తి కలిగింది. తానూ పెద్ద సంసారి అయిపోయాడు.

విషయధ్యానంతో విషయసంగం కలుగుతుంది. సంగమనా ఆసక్తి. అనురాగం. ఆ వస్తువు బాగుంటుందనే రామణీయకతా బుద్ధి. అదే అదే చింతన చేయడంతో ఆ విషయము మనస్సుకు అంటుకొని పోతుంది. దాన్నే సంగమంటారు. ఆసక్తి కలిగినప్పుడు దాన్ని సంపాదించాలనే కోరిక వుడుతుంది. అదే కామము. ‘సంగాత్సంజాయతే కామః’ ఆసక్తి రసాత్మకవృత్తి కాబట్టి అది కామాన్ని ఉత్పన్నం చేస్తుంది. కామమంటే ప్రబలమైన కోరిక- ఆ వస్తువు తనకు వుండి తీరాలనే అభినివేశం. విషయధ్యానము, విషయసంగము, విషయకామన - యీ మూడింటిలో పెద్ద వ్యత్యాసం లేదు. ధ్యానము సంగముయొక్క లేతస్థితి, వివేకంతో దానిని నివారించుకోవచ్చు. కామము ముదిరిన స్థితి “కామాత్ క్రోధోభిజాయతే”

కామంతో క్రోధం వుడుతుంది. ఈ మాటకు అర్థ మేమి? తాను కోరిన కోరికకు యేదైనా ఆటంకము కలిగి ఫలించకపోతే, క్రోధం కలుగుతుందని శ్రీశంకరాచార్యులవారు వివరించారు.

కాని తాను కోరిన కోరికకు యే ఆటంకము లేక సాగిపోతే అప్పుడు క్రోధం పుట్టే వీలులేదు కదా! అట్టిచో కామాత్ క్రోధోభిజాయతే' అనే నియమానికి భంగం కలుగుతుంది. ఈ చోట గాంధీగారు ఒక యుక్తి చెప్పినారు. గణితానికి అంతం లేనట్లు కోరికలకు అంతం లేదు. కామము 'దుష్పారము - అనలము' అని భగవంతుడే అన్నారు. అలం అంటే చాలు ననుట. "చాలుననే తృప్తి కామానికి లేదు" కాబట్టిదానికి అనలం అనే పేరొచ్చింది. అందువలన యేదో ఒకరోజున కోరిక నెరవేరనప్పుడు క్రోధము పుడుతుందని గాంధీగారు సమన్వయించేశారు.

ఏకనాథస్వాములవారు తమ భాగవతంలో మరోమాట చెప్పుతారు. కామము నెరవేరకపోతే క్రోధమైతుంది. నెరవేరిందా లోభంగా మారుతుంది. 'క్రోధ మెట్లో లోభం కూడా సరకానికి ద్వార మని భగవంతుడు చెప్పేవున్నాడు. క్రోధం ద్వారా కలుగు తుందని ముందు చెప్పబోయే సమ్మోహము, లోభద్వారా కూడా కలుగుతుంది. క్రోధమనే మాటకు లోభమనే అర్థాన్ని కూడా వ్యాపకంగా గ్రహించాలె అని ఏకనాథస్వాములవారు యీ విధంగా సమన్వయించారు.

వినోబాగారు యీ చోట మరో సమన్వయము చెబుతున్నారు. క్రోధమనే మాటకు కోపమనే అర్థం మాత్రం చెప్పుకోకుండా, చిత్తక్షోభమనే అర్థాన్ని గ్రహించాలె. 'కృధ్' అనే మూలధాతువు ద్వారా యిదే అర్థమే యేర్పడుతుంది. కోరిక పుట్టిందా అది పూర్తి కానీ కాకపోనీ, అది పుట్టడంతోనే చిత్తముయొక్క సమతౌలనాన్ని చెడగొట్టుతుంది. అదే క్షోభ. నెమ్మదిగావుండే నీళ్ళల్లో ఒక రాయి పడితే అల లేచినట్లు, కోరిక చిత్తంలో క్షోభ కలిగిస్తుంది. తాను పరిపూర్ణుడైన ఆత్మ అయ్యా కూడ కోరికతో బహిర్ముఖుడై బైటి వస్తువును అపేక్షిస్తాడు. ఆ అపేక్షే చిత్తక్షోభ. ఈ క్షోభతో సమ్మోహం కలుగుట అనివార్యం. అందువలన క్రోధానికి క్షోభ అనే అర్థం చెప్పితే సఫలం కావడం, విఫలం కావడమనే సమస్యే లేదు. కామమే క్షోభరూపం కాబట్టి.

సరి, ఇక ప్రస్తుత మనుసరామః. 'కామాత్ క్రోధోభిజాయతే అని యిక్కడ క్రోధమును కామునికి పుత్రునిగా చెప్పడం జరిగింది. శ్రీమద్భాగవతంలో క్రోధాన్ని కామానుజునిగ చెప్పినారు. ఒక్కొక్కప్పుడు క్రోధంతోకూడా 'కామం కలిగే పరిస్థితి వుంది. ఎవనిపైనైనా క్రోధం వస్తే వాణ్ణి అవమానించాలనే కోరిక వుద్దుంది. ఆ కోరికను సాధించేకోసం మరి యెన్నో కోరికలు, అప్పట్లో కామము క్రోధానికి పుత్రుడైతాడు. ఈ విధంగా వీటి వావివరుసలు పలువిధాలు. ఆధ్యాత్మిక వంశాలకు వావివరుసలతో పనివుండదు.

స్థితప్రజ్ఞుడు కాగోరేవానికి, ఆత్మజ్ఞానం పొందగోరేవానికి యింద్రియనిగ్రహం తప్పనిసరి అంటూ, భగవంతుడు తాబేలు దృష్టాంతం నిరూపించి చెప్పడం జరిగింది. ఆ యింద్రియ

నిగ్రహాన్ని స్వాభావికం చేసేకోసం ‘మత్పరస్సన్ యుక్తః’ (2-61) అని ఉపాయాన్ని కూడా భగవంతుడు సెలవిచ్చాడు. సర్వత్రా భగవంతుని సందర్శించే సమరసదృష్టి కలిగినప్పుడు వికారవృత్తులు సహజంగా ఉపశమించిపోతాయి. ఇంద్రియవృత్తులు ఆత్మానుభవప్రకాశంలో రంగలినపబడినప్పుడు వాడు స్థితప్రజ్ఞత్వాన్ని అధిగమింప గలుగుతాడు.

ఈవిషయ విమర్శలో భగవంతుడు మరొక్క విషయ సమస్యను యెదుట పెట్టినాడు. దేవతలకూ అసురులకూ సదా యుద్ధం జరుగుతూ వున్నట్లే, ఇంద్రియ సంయమానికి (Self Restraint) ఇంద్రియ స్నేచ్ఛా చారానికి (Self Indulgence) యెల్లప్పుడూ ఘర్షణ జరుగుతూనే వుంది. సంయమపద్ధతి పనికి రాదనేవారు, ఇంద్రియ స్వైరవిహారానికి సమ్మతించేవారు మూలంలో యెక్కడ పొరబడుతున్నారో ఆ సర్వనాశనకారణమైన విషయధ్యానముయొక్క అనర్థాన్ని భగవంతుడు నిరూపిస్తున్నాడు.

“ధ్యాయతో విషయాన్ పుంసః సంగస్తేష్టాపజాయతే ।

సంగా త్సంజాయతే కామః కామాత్ క్రోధో_భిజాయతే ॥

2వ అ. 62వ శ్లో.

క్రోధా ద్భవతి సమ్మోహః సమ్మోహాత్ స్మృతివిభ్రమః ।

స్మృతిభ్రంశా ద్బుద్ధినాశో - బుద్ధినాశాత్ ప్రణశ్యతి ॥

2వ అ. 63వ శ్లో.

మనుష్యుడు తన మనుష్యత్వాన్ని యే విధంగా పోగొట్టుకొంటున్నాడో ఆ కార్యకారణ పరంపరను భగవంతుడిచ్చట వివరిస్తున్నాడు. మానవునిలో కార్యాకార్య వివేకం మిగిలివుండేవరకూ వానిలో మనుష్యత్వం మిగిలివుంటుంది. అవివేకం నశించేందుకు కారణమేమో, ప్రజ్ఞకు అపరాధం మూలంలో యెక్కడ జరుగుతూ వుందో, ఆ విషయాన్నే పై రెండు శ్లోకాలలో భగవంతుడు నిరూపిస్తున్నాడు.

కామవృత్తిని, క్రోధవృత్తిని నిరోధించడం మంచిదికాదు. తద్వారా అనేకరోగాలు సంభవిస్తాయి. ఆ వృత్తులను సఫలంచేస్తేనే మనిషికి ఆరోగ్యం”- అని పాశ్చాత్య వైజ్ఞానికులు అంటారు.

ఈ విషయంలో ఒకమాట. కామక్రోధాలను నిరోధించడంలో రెండు విధాలున్నాయి. ‘అందని ద్రాక్షపండ్లకై నక్క ఆశపడలుకొన్నట్లు’ లోపల ఆసక్తివుండికూడా విధిలేక బైట నిరోధించడం

ఒక విధం. ఈ పద్ధతి ప్రమాదకరమైనదే. స్వేచ్ఛగా మనస్ఫూర్తిగా యిష్టపడి నిరోధించడం రెండో పద్ధతి. సాధకునికి సంబంధించిన పద్ధతి యిదే. ఇది అనుసరించదగిన పద్ధతి.

స్వేచ్ఛయా స్వీకృతో బంధో - నిర్బంధా యోపకల్పతే ।

పరేచ్ఛయా కృతో బంధో - బంధ ఇత్యభిధీయతే ॥

స్వేచ్ఛతో నియమము పెట్టుకొని ఇంద్రియాలను నిరోధించినప్పుడు అది శక్తినిస్తుంది. మనస్సులో ఆశపెట్టుకొని పైకి దాంబికానికి నిరోధిస్తే రోగం వస్తుంది.

ప్రీతితో కామాన్ని, క్రోధాన్నీ నిరోధిస్తే, ‘ఇంత మంచిపని చేయగలిగినాను కదా’ అనే సంతృప్తి కలిగి శక్తి సంపన్నుడైతాడు. స్వేచ్ఛగా జైలులో ప్రవేశించి కొందరు “శ్రీకృష్ణజన్మస్థానంలో నివసిస్తూన్నా” మని ఆనందపడ్డారు. పరేచ్ఛతో జైల్లో పడినవారు ‘ఖైదీలమైనామే’ అని దుఃఖపడ్డారు. వారి వారి అభిప్రాయాన్ని ఆశయాన్ని బట్టి ఆనందపడడం దుఃఖపడడం జరుగుతున్నది.

విషయధ్యానంతో ప్రారంభమై ప్రజ్ఞాపతనంతో ముగిసే ప్రకరణాన్ని చెప్పే యీ రెండు శ్లోకాలలో పూర్వశ్లోకాన్ని యీ వరకే వివరించుకొన్నాం. ఉత్తర శ్లోకాన్ని గురించి యిక విచారించుకోవలసిన అగత్యం వుంది. అస్తు.

ఇది స్థితప్రజ్ఞాని ప్రకరణం.

భగవాన్ శ్రీసత్యానందమహర్షి సంచార సత్సంగ సమావేశము

2024 అక్టోబరు 6వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 478వ సమావేశము జగిత్యాల జిల్లా కథలాపురం మండలము చింతకుండ శ్రీసత్యానందాశ్రమము శ్రీతారకేశ్వర జగదంబా ఆలయంలో భక్త మండలి ఆధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి రంగు గంగారాం

సెల్ : 9849688069

వేమన పద్యములు

అ॥ ఎంతచదువు జదివి యెన్ని యో విన్నను

హీనుఁ డవగుణంబు మానలేఁడు

బొగ్గు పాలఁగడుగఁబోవునా వైల్యంబు,

విశ్వదాభిరామ వినుర వేమ.

23

సుగుణములకు గాని దుర్గుణములకు గాని నీచత్వము కారణమే గాని చదువు కారణము కాదు. ఎన్ని చదువులు చదివినను నీచుడు తన నైచ్యమును పోగొట్టుకొనలేడు. అట్లే మూర్ఖుడు కూడ ఎన్ని చదువులు చదివినను, ఎన్నో ధర్మోపదేశములను విన్నను మూర్ఖత్వమును పోగొట్టుకొనజాలడు. ఉదాహరణమును జూడుడు. బొగ్గును తెచ్చి ఇష్టమువచ్చినన్ని మారులు పాలతో గడిగినను నలుపుబోవునా? నలుపు పోదుగదా! అట్లే మూర్ఖుడు కూడ తన చెడుగుణములను మానడు.

అ॥ ఎదట నున్నవాని నెప్పుడు గానక

కుదుటివాని వెదుకఁ బదరుచుండ్రు

పదటకొడుకులకును భయ మేల గల్గదు?

విశ్వదాభిరామ వినుర వేమ.

24

మూర్ఖుడు బట్టబయలై ప్రపంచమునందంతటను స్పష్టముగా వెలుగుచున్న దైవరూపమును కన్నులారా గాంచి సేవింపజాలడు. కాని ఎక్కడెక్కడనో మూలలలో దాగి వ్యక్తము కాక యున్న దైవస్వరూపమును వెదకుటకు బోవుచు ఒక్కింతయైనను భయంబునొందడు. ఇట్టి మూర్ఖులు స్వయముగా తమకు దెలియకున్నను తెలిసినవారలు తమ్ముజూచి ఏమని యనుకొందురని యైనను భయపడరు గదా!

అ॥ ఎలుకతోలు తెచ్చి యెందాక నుతికిన

నలుపు నలుపే కాని తెలుపు కాదు

కొయ్యబొమ్మఁ దెచ్చి కొట్టిన గుణియానె

విశ్వదాభిరామ వినుర వేమ.

25

ఎలుకతోలు తెచ్చి ఏదాది ఉతికినను నలుపేకాని తెలుపు రాదు. కొయ్యబొమ్మను తెచ్చి కొట్టిన పలుకుతుందా? పలుకదు. అటులనే మూర్ఖుడు ఎన్ని ప్రయత్నములు చేసినా మారడు.

శ్రీరామ జయమ్

శ్రీరామ రక్ష - సర్వజగద్రక్ష

శ్రీరామునిలోని రెండవ విశేషము అభయప్రదానము. శరణాగతులను రక్షించుటలో ఆయనకు ఆయనయే సాటి. విభీషణ శరణాగతియందు ఆయన యొక్క జగద్రక్షకత్వము స్పష్టమగుచున్నది. విభీషణుడు శరణముఁగోరి వచ్చి నప్పుడు శత్రుపక్షము నుండి వచ్చిన వానిని నమ్మరాదని, వానివలన అపాయము కలుగవచ్చు నని సుగ్రీవాదులు అనేక విధముల ప్రతిఘటించిరి.

అప్పు దాయన తనశక్తిని, అభయప్రదాన వ్రతమును ఇట్లు స్పష్టమొనరించెను. “వానరేశ్వర! ఈ భూమియందున్న పిశాచములను, దానవులను, యక్షులను, రాక్షసులను నేను అనుకొన్నచో గోటి కొనతో సంహరింతును” “నేను నీవాఁడను” అని శరణమును గోరుచు ఒక్కసారి మాత్రమే నన్ను చేరినను వానికి సకల భూతముల నుండి అభయము నొసంగుదును. ఇది నాకు వ్రతము.”

శ్లో॥ పిశాచాన్ దానవాన్ యక్షాన్

పృథివ్యాం చైవ రాక్షసాన్ ।

అంగుళ్యగ్రేణ తాన్ హన్యా

మిచ్చన్ హరి గణేశ్వర!

శ్లో॥ సకృదేవ ప్రపన్నాయ

తవాస్మీతి చ యాచతే ।

అభయం సర్వభూతేభ్యో

దదా మ్యేత ద్రవ్యతం మమ ॥

యుద్ధకాండ - సర్గ 19 శ్లో. 23,33

ఈ పేజీ స్థల దాతలు : శ్రీ॥శే॥ శ్రీగంగుల నారాయణగారి జ్ఞాపకార్థము
కుమారుడు శ్రీధర్ భూసుతి మరియు కుటుంబ సభ్యులు, మెట్పల్లి

సకల లోక పాలకుడు కానివాడు సకల భూతములనుండి ఎట్లు అభయము నొసంగగలడు? కావున శ్రీరాముడు సర్వజగద్రక్షకుడనుట స్పష్టము. ఆయన కావించిన యభయప్రదానము నాటికి నేటికి వీనాటికైనను సకల లోకములకు శరణ్యమై యున్నది.

కలియుగమున శ్రీరాముడే ధ్యానింపదగినవాడని మహర్షులు విధించియుండుట మూడవ విశేషము. సంసారమునుండి ముక్తి నొందుటకు మార్గమేది యని వసుదేవుఁ డొకప్పుడు నారదమహర్షిని ప్రశ్నించెను. దానికి సమాధానముగా ఆయన నిమి చక్రవర్తికి ఋషభుని పుత్రులకును జరిగిన సంవాదమును చెప్పెను. వారందఱును జ్ఞానసిద్ధులు. వారొకప్పుడు నిమి చక్రవర్తి చేయుచున్న యజ్ఞము నొద్దకు వచ్చిరి. అప్పుడు నిమి వీ యుగమునందు ఈశ్వరుని వీ రూపముతో అర్చింపవలయునో చెప్పుడని వారిని ప్రశ్నించెను. వారిలో కరభాజునుడు కృత త్రేతా ద్వాపరములను గూర్చి చెప్పినపిదప కలియుగమున పరమేశ్వరుని శ్రీరామునిరూపమున అర్చింపవలయునని ఇట్లు చెప్పెను. ‘నల్లని వానిని, కాంతిచే ప్రకాశించువానిని, సాంగోపాంగములైన యస్త్రమంత్రముల యధిదేవతలు భృత్యులుగా సేవించుచున్నవానిని ధీమంతులగువారు సంకీర్తన ప్రాయములైన యజ్ఞముచేత పూజింతురు.”

పరిభవములను తొలగించునది, అభీష్టముల నొసంగునది, సకల తీర్థములకును ఆస్పదమైనది, శివునిచే, చతుర్ముఖునిచే సుతింపబడినది, ఎల్లరకును శరణ్యమైనది, భృత్యులయొక్క ఆర్తిని హరించునది, తనకు ప్రణమిల్లిన లోకపాలకులను సంసార సాగరమునుండి తరింపజేయుటకు పడవ వంటిది, ఎల్లప్పుడు ధ్యానింపదగినదియైన నీ చరణారవిందమునకు, ఓ మహాపురుష! నేను సమస్కరించుచున్నాను.”

“ఓ ధర్మమూర్తి! మహాపురుష! దేవతలు సయితము అభిలషించునట్టి రాజ్యలక్ష్మిని తృణింపరానిదానిని, తండ్రిగారియొక్క మాటచేత వదలిపెట్టి వీ నీ చరణారవిందము అరణ్యమునకు పోయెనో, ప్రియురాలిచే కోరబడిన మాయామృగము కొరకై ఏది పరువిడెనో, దానికి నేను సమస్కరించుచున్నాను.”

“ఏ యుగమునందు సంకీర్తనము చేతనే ఎల్లరును అభీష్టములను పొందుచున్నారో అట్టి కలియుగమును గుణము నెఱింగిన వారు, సారమును గ్రహింపగలవారును అయిన యార్జును గౌరవించుచున్నారు.”

ఈ పేజీ స్థల దాతలు : “వీరమ్ భక్తియే భగవంతుని దర్శింపజేయును.”

శ్రీఅగ్ని వెంకయ్యగారు శ్రీమతి లక్ష్మిగారు కుటుంబగుభ్యులు, ఇగ్గమడుగు

- శ్లో॥ కృష్ణవర్ణం త్విషాకృష్ణం
సాంగోపాంగాస్త్ర పార్షదమ్ ।
యజ్ఞైః సంకీర్తన ప్రాయైః
యజన్తి హి సుమేధసః ॥
- శ్లో॥ ధ్యేయం సదా పరిభవఘ్న మభీష్టదోహం
తీర్థస్పదం శివవిరించి నుతం శరణ్యమ్ ।
భృత్యార్తిహం ప్రణతపాల భవాభిపోతం
వందే మహాపురుష తే చరణారవిందమ్ ॥
- శ్లో॥ త్యక్త్వా సుదుస్త్వజ సురేష్ఠిత రాజ్యలక్ష్మీం
ధర్మిష్ఠ ఆర్యవచసా యదగా దరణ్యమ్ ।
మాయామృగం దయిత యేష్ఠిత మన్వధావత్
వందే మహాపురుష తే చరణారవిందమ్ ॥
- శ్లో॥ కలిం సభాజయ న్త్రాత్య
గుణజ్ఞా స్సార భాగినః ।
యత్ర సంకీర్తనే నైవ

సర్వై స్సార్వర్థోఽభిలభ్యతే ॥ శ్రీమద్భాగవతే - ఏకాదశ స్కంధే -
పంచమాధ్యాయే - శ్లో. 32,33,34,36

కావున కలియుగమునందు పరమేశ్వరుని శ్రీరామచంద్రమూర్తినిగా ధ్యానించుచు
పూజించుచు కీర్తింపవలయు ననుట స్పష్టము.

మనము శ్రీరామునివలన రక్షణమును ప్రార్థించుచున్నాము. కాని ఆయనను అమితముగ
ప్రేమించిన సీతాదేవి, కౌసల్యయు ఆయనకు విపత్తులు కలుగకుండవలయునని దేవతలను
ప్రార్థించిరి. ఇట్టి ప్రార్థనమును మంగళాశాసన మందురు. ఇదియే రక్షకు మొదటి పద్ధతి.

మంగళస్నానములు గావించి సీతారాములు పట్టాభిషేకమునకు సిద్ధమైయుండగా
సుమంత్రుఁడు వచ్చి కైకేయి యొద్ద నున్న మహారాజు శ్రీరాముని చూడఁగోరుచున్నాఁ డని
చెప్పెను. ఆ మాట విన్నంతనే సీతకు భయసందేహములు కలుగఁజొచ్చెను. రాముఁడు మాత్రము

నిస్సంకోచముగ బయలుదేరెను. అప్పుడు సీత రామునకు ఇట్లు రక్షా ప్రార్థనము కావించినది.
“నిన్ను తూర్పు దిశయందు వజ్రధరుడైన యింద్రుడు, దక్షిణమునందు యముడు,
పడమటిదిశయందు వరుణుడు, ఉత్తరదిక్కునందు కుబేరుడును రక్షింతురుగాక!”

శ్లో॥ పూర్వాం దిశం వజ్రధరో
దక్షిణాం పాతు తే యమః ।

వరుణః పశ్చిమో మాశాం

ధనేశ స్తూతరాం దిశమ్ ॥ అయోధ్యా - సర్గ 16-శ్లో. 24

శ్రీరాముడు అడవులకు బయలుదేరుచున్నప్పుడు కౌసల్య చాల విశేషముగా రామునకు
రక్షాప్రార్థనము కావించినది. ఇది వాల్మీకమున ఒక సర్గయంతయు నున్నది. దేవతలు, మహర్షులు,
లోకపాలకులు, అహోరాత్ర నక్షత్రాలు మొదలుగా మహిమాన్వితములైన భూతములన్నియు
రాముని రక్షింపవలయునని ఆమె ప్రార్థించినది. ఇందు రెండు శ్లోకములు ముఖ్యముగా
గమనింపదగియున్నవి.

“ఓ రాఘవ శార్దూలా! ఏధర్మమును నీవు ప్రీతితో నియమముతో పాలించుచున్నావో
అది నిన్ను చక్కగా రక్షించును గాక!”

“కుమారా! పితృ శుశ్రూషచేత, మాతృశుశ్రూషచేత, సత్యము చేతను అభిరక్షితుడవై
చిరకాలము జీవింపుము”

శ్లో॥ యం పాలయసి ధర్మం త్వం
ప్రీత్యా చ నియమే న చ ।

స వై రాఘవ శార్దూల

ధర్మస్త్వా మభి రక్షతు ॥

శ్లో॥ పితృ శుశ్రూషయా పుత్ర

మాతృ శుశ్రూషయా తథా ।

సత్యేన చ మహాబాహూ

చిరంజీవాభిరక్షితః ॥ అయోధ్యాకాండ - సర్గ - 25-శ్లో 3, 6

రాముడు ప్రీతితో పట్టుదలతో ఆచరించి లోకమునకు ఆదర్శముగా నిరూపించిన పితృ
శుశ్రూష, మాతృ శుశ్రూష, సత్యము మొదలైన రూపములతో నున్న వేదధర్మమే రాముని
రక్షింపవలయునని కౌసల్య ప్రార్థించుట ఎల్లరు గుర్తింపవలసియున్నది. మనము ధర్మమును

రక్షించినచో అది మనలను రక్షించును. (ధర్మో రక్షతి రక్షితః) ధర్మమును అవలంబించువారినే దేవతలును రక్షింపఁజూనుకొందురు. కావున రాముఁడు తనకు రక్షకముగా ఏ వేదధర్మమును పాటించెనో అదియే శ్రీరామరక్ష. అదియే సర్వజగద్రక్ష.

కౌసల్యాదేవి రక్షా ప్రార్థనము కావించిన తరువాత రాముని మంగళము కొఱకు శ్వేతగంధమాల్యాదులతో బ్రాహ్మణుని చేత హోమము చేయించినది. ఆ పురోహితుఁడు యథావిధిగా శాంతి హోమము గావించి హవ్యశేషముతో హోమవేదికి వెలుపల దేవతలకు బలిని సమర్పించెను. ఆమె మధుదధిఘృతాక్షతములను బ్రాహ్మణుల కొసంగి వారిచేత స్వస్థ్యయన మంత్రములను చెప్పించెను. పురోహితునకు దక్షిణ ఇచ్చి మరల నామె ఇట్లు మంగళాశాసనము గావించెను. “సర్వదేవ నమస్కృతుఁడైన యింద్రునకు వృత్రుని సంహరించునప్పుడు ఏ మంగళము కలిగెనో అది నీకు అగునుగాక! అమృతమును తెచ్చుటకై బయలుదేరుచున్న గరుత్మంతునకు వినత ఏ మంగళమును కలిగించెనో అది నీకగునుగాక! అమృతమును సంపాదించునప్పుడు దైత్యులను సంహరించుచున్న యింద్రునకు అదితి ఏ మంగళము నొసంగెనో అది నీకగునుగాక! అతులతేజుఁడైన విష్ణువునకు మూఁడు అడుగులతో విశ్వమును ఆక్రమించునప్పుడు ఏ మంగళము కలిగెనో అది నీకగునుగాక! ఋషులు, సాగరములు ద్వీపములు వేదములు లోకములు దిక్కులు నీకు మంగళములను, మంగళ ద్రవ్యములకు సైతము మహిమాతిశయమును కలిగించునట్టి శుభమంగళమును కలిగించునుగాక!”

శ్లో॥ యన్మంగళ సహస్రాక్షే
సర్వదేవ నమస్కృతే ।
వృత్ర నాశే స మభవత్
తత్తే భవతు మంగళమ్ ॥

శ్లో॥ యన్మంగళం సుపర్ణస్య
వినతా కల్పయత్ పురా ।
అమృతం ప్రార్థయానస్య
తత్ తే భవతు మంగళమ్ ॥

శ్లో॥ అమృతో త్పాదనే దైత్యాన్
ఘ్నతో వజ్రధరస్య యత్ ।
అదితి ర్మంగళం ప్రాదాత్
తత్ తే భవతు మంగళమ్ ॥

శ్లో॥ త్రివిక్రమాన్ ప్రక్రమతో
విష్ణో రతుల తేజసః ।
యదాసీ నృంగళం రామ
తత్ తే భవతు మంగళమ్ ॥

శ్లో॥ ఋషయ స్సాగరా ద్వీపా
వేదా లోకా దిశశ్చతే ।
మంగళాని మహాబాహెనా
దిశస్తు శుభమంగళమ్ ॥

అయోధ్యాకాండ - సర్గ - 25, శ్లో. 32,33,34, 35, 35

తరువాత కౌసల్య రాముని తలపై అక్షతలనుంచి గంధమును పూసి రక్ష కట్టెను. ఇంతకుపూర్వము అనేక పర్యాయములు మహిమ గలదిగా గుర్తింపఁబడినది శుభప్రదమైనదియు నగు విశల్యకరణి అను ఓషధిని ఆమె రక్షగా కట్టి దానిని అభిమంత్రించెను.

శ్లో॥ ఔషధీం చ సు సిద్ధార్థాం
విశల్యకరణీం శుభామ్ ।
చకార రక్షాం కౌసల్యా
మంత్రై రభిజజాప చ ॥

అయోధ్యాకాండ సర్గ 25-శ్లో. 38

ఈ పద్ధతియందు మనము ఈనాఁడును రక్షరేకులు, తాయెత్తులు మొదలగునవి వాడుచున్నాము. చిన్నపిల్లలు మొదలగువారు స్వయముగా మంత్రములు జపింపలేరు. అందువలన వారికొఱకై మంత్రసిద్ధులైనవారు మంత్రమును జపించి ఆ ప్రభావమును ఓషధులయందో లేక బీజాక్షరములు చెక్కిన రాగిరేకులయందో సంక్రమింపఁజేసి పిల్లలకు రక్షగా కట్టుచున్నారు. శ్రీ పున్నారావుగారు అందిచ్చుచున్న రక్షాపత్రికలలోని “శ్రీరామ రక్ష - సర్వజగద్రక్ష” అను అక్షర సంపుటియు ఇట్టిదే. కావున ఎల్లరును ఆ రక్షాపత్రికలను మన్నించి వానికి ప్రతిదినము భక్తితో నమస్కరించుచు పవిత్రమగు శ్రీరాముని చరిత్రమును స్మరించుచు, ఆయన తన వర్తనమున లోకమునకు నిరూపించిన సత్యవ్రతము, పితృసేవ, మాతృసేవ, గురుభక్తి మొదలగు ధర్మములను పాలించుటయే శ్రీరామరక్ష

శ్రీసూక్తము

శ్రీ విద్యారణ్య సంస్కృత భాష్యము

శ్లో॥ కాంసోస్మితాం హిరణ్య ప్రాకారా మార్ద్రాం
జ్వలంతీం తృప్తాం తర్పయంతీం
పద్మేస్థితాం పద్మవర్ణాం
తామిహోపహ్వయే శ్రియమ్ ॥

కాం వాఙ్మనసయో రగోచరాం దుర్నిరూప స్వరూపా మిత్యర్థః । బ్రహ్మ రూపాం వా కో హ
వై నామ ప్రజాపతి రితి శ్రుత్యంతరాత్ క ఇతి బ్రహ్మణో నామేతి పురాణాచ్చ సోస్మితాం ఆ ఈష
దుద్గతం స్మితం హాస్యం తద్యుక్తాం ఉపాంత్యలోపశ్చాంతసః హిరణ్య ప్రాకారాం హిరణ్యస్య
సువర్ణస్య ప్రాకార ఆవరణం యస్యా స్తాం హిరణ్య ప్రకృష్ట ఆకార ఆకృతి రస్యాస్తామితి వా
అర్ద్రాం క్షిన్నాం క్షీరోదధే రుత్పన్నత్వాత్ రుద్రరూపాం వా రుద్రశబ్దోత్రాముర్ధస్య స్వరాదిః అర్ద్రయా
రుద్ర ఇత్యాదౌ తథాదర్శనాత్ అవ్యద్భాహులకం జ్వలంతం ప్రకాశమానాం తృప్తాం ప్రీతా మపి
చ తర్పయంతీం భక్తాన్ మనోరథైరితి శేషః పద్మేస్థితాం కమలే నిషణ్ణా మాసీనాం పద్మవర్ణాం
కమల వర్ణాం తా మితి ప్రసిద్ధాం శ్రియ మిహోప హ్వయే సమీపం ప్రత్యాహ్వయే ।

వాఙ్మనసగోచరా, అనగా దుర్నిరూప స్వరూప అని అర్థము. క అని బ్రహ్మనామము కనుక
బ్రహ్మరూప అని గాని అర్థము. చిఱునగవుతో గూడినది సువర్ణ ప్రాకారము గలది. లేక
హిరణ్యప్రకృష్టమైన ఆకృతిగలది అని గాని అర్థము. పాలసముద్రమునందుండి పుట్టినందున
అర్ద్రము ఐనది. ప్రకాశమానమైనది ప్రీతమై కూడా భక్తుల మనోరథములను దీర్చునది కమలమందు
కూర్చున్నది. ప్రసిద్ధమైన శ్రీని సమీపమునకు ఆహ్వానింపుము.

కామ క్రోధములను నిగ్రహించినవాడు నిజమైన సుఖవంతుడు

ఈ పేజీ స్థలదాతలు : ఒంగోలు శేషగిరి రావు సావిత్రిమ్మ గారల జ్ఞాపకార్థం

కుమారుడు సుబ్రహ్మణ్యం గారు

వ్యావహారికాంధ్ర
మహాభారతం
-శ్రీ పురిసండా అష్టలస్సమి
ద్రోణపర్వం

ఒకటో ఆశ్వాసం -పదకొండవ రోజు

ద్వంద్వయుద్ధం

అదంతా చూశాడు దుర్యోధనుడు. మనసేనకి చెయ్యి విసిరి ముందుకి పరిగెత్తాడు. పాండవసేనంతటికీ ముందున్నాడు భీముడు. అతడిమీద కలబడ్డాడు. రాజు అలా వెళ్ళడంతోనే మనయోధులు యావన్మందీ వొక్కసారి రథాలు పరిగెత్తించారు. కృతవర్మ సాత్యకి మీదికి వెళ్ళాడు. జయద్రథుడు క్షత్రధర్ముణ్ణి డీకొన్నాడు. సుబాహుడు యుయుత్సుడిమీది కురికాడు. దుశ్శాసనుడు నకులుడిమీద పడ్డాడు. చిత్రకర్ముడు సహదేవుడితో కలబడ్డాడు. శల్యుడు సరాసరి ధర్మరాజుమీదికి వెళ్ళాడు. బాహ్లికుడు ద్రుపదుడితో తలపడ్డాడు. విందానువిందులు విరాటరాజుని ఎదిరించారు. వివింశతి శ్రుతకీర్తి మీదికి పరిగెత్తాడు. సాల్వుడు శ్రుతసేనుడిమీద విరుచుకుపడ్డాడు. చిత్రసేనుడు శ్రుతసోముడిమీది కురికాడు. శ్రుతవర్మ శతానీకుడి మీదికి పరిగెత్తాడు. అశ్వత్థామ ప్రతివింద్యుడితో చేయిచేసుకున్నాడు. లక్ష్మణుడు అభిమన్యుడితో పోరాడాడు. వికర్ణుడు శిఖండితో దెబ్బలాడాడు. దుర్ముఖుడు కుంతిభోజుడితో కలగజేసుకున్నాడు. అలంబసుడు ఘటోత్కచుడిమీది కెగబడ్డాడు. కేకయులు అయిదుగురినీ కర్ణుడు నిలువరించాడు. జయుడు కాశీరాజునీ, జయత్సేనుడు మలయధ్వజుణ్ణి ఎదిరించారు. బృహద్దనుదూ, జయమిత్రుడూ దృష్టద్యుమ్నుడి కొడుకులమీద పడ్డారు. కృపాచార్యులు వార్ధక్షేమిమీదికి వెళ్ళాడు. భూరిశ్రవుడు మణిమంతుడితో యుద్ధం చేశాడు.

మహారాజా! ఎంతని చెప్పనూ! తక్కినయోధులూ ఎవరి ఎదట పడ్డవాళ్ళమీద వాళ్ళు పడ్డారు. హోరాహోరి పోరాడారు.

ద్రోణాచార్యుల్ని చంపాలని పాండవులూ అతణ్ణి కాపాడుకోవాలని కౌరవులూ అలా ప్రాణాలు తెగించి ఘోరంగా యుద్ధం చేశారు. ఒకళ్ళ జెండాలు వొకళ్ళు పడగొట్టుకున్నారు. ఒకళ్ళగుర్రాలు వొకళ్ళు నరుక్కున్నారు. ఒకళ్ళ సారథులు వొకళ్ళు చంపుకున్నారు. ఒకళ్ళ రథాలు వొకళ్ళు విరగొట్టుకున్నారు. గొడుగులూ, చామరాలూ తునకులు చేసుకున్నారు. ధనుస్సులు విరుచుకున్నారు. కవచాలు చీల్చుకున్నారు. నెత్తుర్లు పారించుకున్నారు.

ఇలా ఘోరంగా ద్వంద్వయుద్ధం జరిగిపోతూవుంది. మధ్యాహ్న మయింది.

ద్రోణాచార్యులు బాణాలువేసి, ధృష్టద్యుమ్నుణ్ణి అనాయాసంగా అడలుగొట్టేశాడు. పైగా ఎదట పడ్డ వీరుణ్ణిలా కీచుకీచుమని పించేశాడు.

ధృతరాష్ట్రుడు : బావుంది. ఇక్కడ ఇలా ద్వంద్వయుద్ధం జరుగుతూ వుంటే అక్కడ అర్జునుడితో పోట్లాడుతూవున్న సంశప్తకులు ఎలా వున్నారో?

సంజయుడు : తరవాత చెబుతానది. ఇక్కడ ఇంకా ఏమయిందో విను. నీ కొడుకు దుర్యోధనుడు మదపుటేనుగులసేన భీముడిమీదికి రొప్పాడు. కళ్ళమొయ్యూ కోపం వచ్చింది భీముడికి. మేఘుల్లా వచ్చిపడుతూన్న ఏనుగుమందలు పెనుగాలివంటి బాణాలు రువ్వి పారదోలా దతడు. ఆవూపుని దుర్యోధనుణ్ణి కూడా చెడామడా కొట్టాడు.

దుర్యోధనుడు దెబ్బలు తినడం చూశాడు వంగదేశంరాజు. తన మదపుటేనుగు పరిగెత్తించుకుంటూ వెళ్ళాడు. భీముడిమీద దివ్యాస్త్రాలు ప్రయోగించాడు. అరికాళ్ళమంట నెత్తికెక్కింది భీముడికి. పిడుగులాటి బాణం కొట్టి అతడి ఏనుగు చంపేశాడు. మరోబాణంతో అతడి తల నరికి పారేశాడు. దాంతో, వంగదేశం బలగం యావత్తూ కకాపికలయిపోయింది.

సుప్రతీకం

ఇంతలో సుప్రతీకం పరిగెత్తించుకుంటూ వెళ్ళాడు మన భగదత్తుడు. లోగడ దేవేంద్రుడు ఎక్కి రాక్షససంహారం చేశాడే ఐరావతం, అదిగో ఆ ఐరావతవంశం ఏనుగు సుప్రతీకం. పదివేల మదపుటేనుగులంత బలం దాంది. కోపావేశంతో అది వెళుతూవుంటే, నిప్పులు రాలుతూన్న దాని చూపులు వాలిన చోటల్లా ఎరుపెక్కినట్టయేది. చెవులు మొగ్గించి వూపేసరికి రౌద్రరేఖ తొండవమాడేది. దబాయించి తొండం ముందుకి వూపుతూవుంటే ప్రళయకాలంనాటి యమదండం కళ్ళకి కట్టేది. ముందుకి వురుకుతూ అడుగులు వేస్తూవుంటే భూమి గజగజలాడి కదిలిపోయేది.

అలా వొక్కవూపుని వెళ్లి భీముడిమీద వురికింది సుప్రతీకం. రెండు కాళ్ళూ ముందుకి చాచి అతడితట్టు తొండం చాచింది. గుర్రాలతో కలిపి పట్టుకుని రథం విసిరి పారేసింది. లాఘవంతో రథంమీంచి దూకేశాడు భీముడు. ప్రమాదం లేకండా వొడుపుతో తప్పించుకున్నాడు. అంజలి వేధవిద్య తెలిసినవా డతడు. అంచేత చప్పున సుప్రతీకం కడుపుకింద దూరి ఆ విద్యతో దానిని తట్టడం మొదలెట్టాడు. అతడికోసం కుమ్మరిసారెలా తిరిగింది సుప్రతీకం. దాని ఎదట నుంచున్నా డతడు. తొండం మెలిపెట్టి అతణ్ణి పట్టేసింది సుప్రతీకం. మెడపట్టి విసిరికొట్టాలని ప్రయత్నించింది. మెలకువతో పేచీవేసి తప్పుకున్నాడు భీముడు. తనవాళ్ళు సుప్రతీకాన్ని ముట్టడిస్తున్నారు. ఆసందుచూసుకుని అక్కణ్ణించి తప్పించుకుపోయా డతడు.

భీముడు కనపడకపోవడంతోనే తల్లడిల్లి పోయియాయి పాండవసేనలు. “సుప్రతీకం భీముణ్ణి చంపేసిందంటే చంపేసిం” దన్న కేకలు రణ స్థలమంతటా మార్మోగిపోయాయి. పాండవసేన

గగ్గోలుపడిపోయింది. నిలువునా కంపించిపోయాడు ధర్మరాజు. తన యావత్తు బలగమూ భగదత్తుడిమీదికి పురికొల్పాడతడు. రకరకాల ఆయుధాలతో అతణ్ణి ముంచెత్తాడు.

వాటన్నింటినీ తన చేతి అంకుశంతోనే అడ్డుకున్నాడు భగదత్తుడు. అలా అడ్డుకుంటూనే ధర్మరాజుసేనమీద సుప్రతీకం రెచ్చగొట్టాడు. ఏనుగులూ, రథాలూ, గుర్రాలూ, కాలిబంటల్లా - చతురంగసేన యావత్తు పచ్చడిపచ్చడి గుండ గుండ, పిండి పిండి చేసేయ్యడం ప్రారంభించింది సుప్రతీకం.

అదిచూసి సహించలేకపోయాడు దశార్హదేశంరాజు హిరణ్యవర్మ. కళ్ళల్లో నిప్పులు కక్కుతూ తన మదపుటేనుగు పరిగెత్తించుకు వచ్చాడు. సుప్రతీకంమీదికి పురికించాడు. ఏనుగులు రెండూ కలబడ్డాయి. రెండూ రెండు రెక్కలున్న కొండల్లా అవుపించాయి. కన్నుమూసి కన్ను తెరిచేలోపల హిరణ్యయుడి ఏనుగుని పొడిచేసింది సుప్రతీకం. కళవిళపడిపోయాడు హిరణ్యయుడు. అతడిమీద ఏడుతోమరాలు విసిరాడు భగదత్తుడు. ప్రాణాలు వొదిలేశాడు హిరణ్యయుడు.

హిరణ్యయుడు చచ్చిపోయాక మరింత రెచ్చిపోయింది సుప్రతీకం. అడ్డు ఆపూ లేకండా పొండవసేనమీద విరుచుకుపడింది. కకాపికలయిపోయి వరుగు ప్రారంభించాయి పొండవసైన్యాలు.

సాహసించి అడ్డంగా వచ్చాడు సాత్యకి. గట్టిదొక బాణం తీసి సూటిగా సుప్రతీకానికి తగిలించాడు. జిరుమని సాత్యకి దిక్కు తిరిగింది సుప్రతీకం. తొండం చాపి అతడి రథం పట్టుకుంది. అమాంతంగా మీదికెత్తి విసిరేసింది. సాత్యకిమాత్రం చిత్రంగా రథం గెంతేశాడు; దాటిపోయాడు. ఇంకోతట్టు తిరిగింది సుప్రతీకం. ఎదురైన సేనలు చిందరవందర చేసేసి తొక్కేసింది.

సాత్యకిరథం విరగలేదు. గుర్రాలకీ ప్రమాదం కలగలేదు. ఎలాగో వాటిని సరిచేసి పట్టుకువచ్చాడు సారథి. సంతోషించాడు సాత్యకి. యథాప్రకారం రథమెక్కాడు. సుప్రతీకంమీదికి విజృంభించాడు. ఈలోగా రథం సరిచేసుకుని మళ్ళీవచ్చి కలబడ్డాడు భీముడు. తొండంతో తుంపుర్లు చిమ్మింది సుప్రతీకం. జడివానలో తడిసినట్టు ముద్దయిపోయాయి భీముడి గుర్రాలు. జజ్జరిల్లిపోయా యవి. వొకదారీ వొక తెన్నూ లేకండా ఈడ్చుకు పారిపోయాయి రథం.

భీముడి యుద్ధానికి అలా విఘాతం రావడంతోనే చివాల్న వచ్చి సుప్రతీకం మీద కలబడ్డాడు సుపర్వుడు. హేమాహేమీలకే దిక్కు లేనపుడు సుప్రతీకం ముందు సుపర్వుడు ఏమాత్రం! ఇలా వచ్చాడో లేదో అలా చంపి పారేసింది సుప్రతీకం.

ఈ పేజీ స్థల దాతలు : “ఆశకు అంతు లేదు, సంతృప్తికి సరియైన శాంతి లేదు”

శ్రీమతి డా॥ పి. ఏ.ద్వావతిగాల పాత్రుడు ఏచ్ఛపాల వెంకట సద్గార్థి, చిన్నై

సుపర్యుడు కూలిపోడంచూసి అభిమన్యుడూ ద్రౌపదికుమాళ్ళు ప్రతివిందుడూ మొదలైన అయిదుగురూ చేకితానుడూ, ధృష్టకేతూ యుయుత్సుడూ వొక్కపెట్టున సుప్రతీకాన్ని చుట్టుముట్టారు; శరవర్షం కురిపించారు.

కోపంతో మరింత నలిరేగిపోయింది సుప్రతీకం. గుర్రాలు తొక్కేస్తూ యుయుత్సుడి రథంమీదికి వెళ్ళింది. అతడి సారథిని చంపేసింది.

పిసరంతా జంకలేదు యుయుత్సుడు. గభీమని గెంతేశాడతడు. అభిమన్యుడిరథ మెక్కేశాడు. అక్కణ్ణంచే సుప్రతీకాన్ని కొట్టడ మారంభించాడు. అభిమన్యుడూ మొదలైన పేరుపడ్డయోధులు యావన్మందీ సుప్రతీకంమీద బాణాలు కుమ్మరించారు. తెల్లమబ్బుమీద సూర్యకిరణాలు పడుతూ ఎలా వుంటాయి, అదిగో అలా అవుపించాయి సుప్రతీకంమీద బాణాలు.

మరింత దురుసుగా సుప్రతీకం వుసికొల్పాడు భగదత్తుడు. భయంకరంగా శత్రువులమీద విరుచుకుపడింది దది. రథాలు పట్టుకు విసిరేసింది. ఏనుగులూ, గుర్రాలూ నేలవేసి బాదేసింది. పదాతి సైన్యం తొక్కేసి పచ్చడి పచ్చడి చేసేసింది. ఎక్కడ చూస్తే అక్కడ వొక్కటే వెయ్యి ఏనుగుల్లా ప్రత్యక్షమయింది. భీముడూ, అభిమన్యుడూ మొదలైనవాళ్ళ పూనిక వ్యర్థమయింది. చెట్టోపిట్టయి చెదరిపోయారు పాండవసైనికులు. సొమ్ముల కాపరి సొమ్ములకదువులు రొప్పుకు వెళ్ళినట్టు, డేగ కాకిమూకలు వెంటతరిమినటుల శత్రుసేనలు తరుముకువెళ్ళాడు భగదత్తుడు. బ్రహ్మాండమైన ధూళి రేగింది. ఇన్నూ మన్నూ కనపడలేదు. చెప్పలేనంత కోలాహలం - చెవులు దిమ్మెత్తి పోయాయి.

సుప్రతీకం సంగతి ఇక్కడ ఇలా వుంది. ఇందాక సంశప్తకుల సంగతి అడిగావుకదూ చెప్పతాను విను.

సుప్రతీకం విజృంభించడంతోనే ఇక్కడి పరిస్థితి గ్రహించేశాడు అర్జునుడు. “మనం మనసేనలోకి వెళ్ళాలి” కృష్ణుడిదిక్కు చూస్తూ అర్జునుడు అన్నాడతడు. “సుప్రతీకం ముందు నిలబడియుద్ధం చెయ్యడం ఎంతటివాడికైనా సాధ్యంకానిపని. ఎంత పోరాడినా అలిసిపో దది. బ్రహ్మాండమైన బలం దాంది. శస్త్రాలూ, మహాస్త్రాలూ పిసరంతా లక్ష్మపెట్టదు. నువ్వు నేనూ లేకపోతే తలమునకలవుతుంది అన్నయ్యాకి. భీముడూ నొచ్చుకుంటాడు. అంచేత కృష్ణా! మనసేనలోకి రథం పోనీ”

“సరే, అంటూ రథం మళ్ళించాడు శ్రీకృష్ణుడు. చూశారు సంశప్తకులు. పద్నాలుగువేలమంది, రేచుల్లా వెంటపడ్డారు. కేకలు వేశారు. డుర్రుచ్చి కొట్టారు. బాణవర్షం కురిపించారు. ఏంచెయ్యాలో తోచలేదు అర్జునుడికి. సైన్యం రక్షించాలా? సంశప్తకుల్ని సంహరించాలా? ఏం చెయ్యా లిప్పుడు? (వచ్చే సంచికలో)

ఈ పేజీ స్థల దాతలు : “ప్రార్థన వలన మనస్సు శుద్ధమగును”

శ్రీ శ్రీ శ్రీమతి డా॥ పి. పద్మావతిగారి దౌహిత్రుడు పిలగాని వెంకట తుషార్, బెంగళూరు

శ్రీసత్యానంద జీవిత చరిత్ర

డా॥ చీమకుర్తి వేంకటేశ్వర రావు, ఎమ్.ఎ., పిహెచ్.డి.,

శ్రీసత్యానందాశ్రమ ఆస్థాన పండితులు, ఇనమడుగు

శ్రీసామవేదం సూర్యనారాయణ శాస్త్రిగారు (శ్రీకాకుళం) స్వర్ణోత్సవ సందర్భముగా

శ్రీ సత్యానంద మహర్షులను సంస్కృత శ్లోకాలతో ఇట్లు సంస్తుతించారు.

శ్లో॥ సత్యానందం మహర్షిం రమణముని వరస్వాదిశిష్యం మహస్తం ।

గీతావ్యాఖ్యాన దక్షం సకల జన మనోహ్లాది పీయూష వర్షైః ॥

వాక్యైర్గ్రంథైశ్చ పత్రైః ప్రబలభవమలోచ్ఛేదకం బ్రహ్మనిష్ఠం ।

సేవే నిత్యం తురీయః ప్రణతిప్రణుతిభిర్మోక్ష సామ్రాజ్యలక్ష్మైః ॥

పండిత విప్లవ సీతారామ శాస్త్రి అష్టావధాని (బొబ్బిలి) వారు

తమ సులలిత సంస్కృత పదజాలంతో స్వామి వారిని ఇలా స్తుతించారు.

శ్లో॥ సంసారార్ణవ సంభ్రమద్రుమ సంముద్రాంతప్రజోద్ధారణీ

యస్యోక్తిర్మృకరంద బింధు మధురా జ్ఞానామృతోద్గారిణీ

కంసారాతి పదారవింద భజన ప్రోత్సాహయిత్రీ భృశం

సత్యానంద మహర్షయే నమ ఇదం బ్రహ్మణ్య సన్మూర్తయే

శ్రీ కన్యాజోస్యుల లక్ష్మణ శాస్త్రి 'సాలూరు' వాస్తవ్యులు మహర్షుల వారికి పద్మరత్నాలను సమర్పించారు. వాటిలో ఒక పద్యం

శ్లో॥ నిత్యా-నిత్య సమస్త వస్తు గుణనా వ్యాపార పారీణతా

దక్షశ్చాస్త్ర నిబద్ధ ధర్మనిలయః ప్రత్యక్ష మహేశ్వరః

సత్యానంద మహర్షి పుంగవ ఇతి ప్రఖ్యాత నామ్నావృతో

గీతాజ్ఞాన సుబోధకో విజయతే బ్రహ్మాత్మనా సంస్థితః ॥

శ్రీ సత్యానంద మహర్షుల ప్రియ శిష్యులు 'శ్రీబ్రహ్మానంద తీర్థ'స్వాములవారు ప్రస్తుతించిన శ్లోకములు

శ్లో॥ జీవన్ముక్తాయ శాంతాయ సచ్చిదానంద రూపిణే

బ్రహ్మనిష్ఠాయ గురవే సత్యానందాయ తే నమః

శ్రీ సత్యానందాశ్రమ వైభవాన్ని గూర్చిన శ్లోకములు :

1. శ్లో॥ పవిత్రం శాంతిదం పుణ్యం సత్యానందాశ్రమం శుభమ్

సత్యర్షి తపసాపూతం యోగోద్భవ సమన్వితమ్

2. శ్లో॥ కదళీ నారికేళాది ఫల వృక్ష సుశోభితమ్

ప్రశాంత మాశ్రమం దివ్యం బ్రహ్మతేజో విరాజితమ్

3. శ్లో॥ తారకేశ మహా లింగ దివ్య శక్తి సమన్వితమ్

సత్యానందాశ్రమ మిదం భావయామి సదా హృది

శ్రీ రామకృష్ణానంద స్వాముల వారు గీతావాణి సంపాదకులు గండిక్షేత్రంలోని భూమానందాశ్రమం 'స్వర్ణోత్సవ సందర్భంగా తమ సందేశాన్ని పంపించారు.

శ్రీ సత్యానందాశ్రమంలోనికి ప్రవేశిస్తే శ్రీసత్యానందాశ్రమము అపర'వారణాసి'వలె సర్వదేవతా నిలయముగా దర్శనం ఇస్తుందది. శ్రీ సత్యానంద మహర్షులవారి తపఃశక్తి, సంకల్ప సిద్ధి ఈ స్వర్ణోత్సవానికి ఆధారమైవున్నది.

ఆశ్రమ ఉపాధ్యక్షుడు చిన్న స్వామి శ్రీ బ్రహ్మానంద తీర్థ వారికి నాయెడ పరమ భక్తి. అధికప్రీతి గంగాయమునల వలె మా హృదయాలు ఘనంగా కలిసి పోయాయి. ఈ స్వర్ణోత్సవములు సముజ్జ్వలమగు గాక! ఓం శాంతిః శాంతిః శాంతిః

శ్రీశ్రీశ్రీ విద్యానంద స్వాములవారు (వ్యాసాశ్రమము) శ్రీ సత్యానందాశ్రమాన్ని ఇలా కీర్తించారు.

శ్లో॥ శ్రీ సత్యానంద మహర్షేరాశ్రమస్య మహోత్సవః ।

సువర్ణీయశ్చ లత్యద్యప్రేక్షా పశ్యంతు తం జనాః ॥

అని సంస్కృత భాషలో శ్రీ సత్యానంద మహర్షుల తపశ్శక్తిని, సంకల్ప సిద్ధిని ప్రస్తుతించారు.

ఈ పేజీ స్థలదాతలు : శ్రీ॥శే॥ శ్రీ బండి లింగయ్యగారి జ్ఞానకాథము శ్రీమతి బండి గుమిత్ర

నర్సయ్యదేవతులు, శ్రీసత్యానంద వృద్ధాశ్రమము, శివసాగర్, నిజామాబాద్ జిల్లా

శ్లో॥ అయం నెల్లూరు మణ్డలే, కోవూరు ఉపమణ్డలే

ఇనమడుగు గ్రామే, సాధూనాం, సన్యాసినాం ।

బ్రహ్మచారిణాంచనివాస భూమిస్సన్ దర్శనీయో భవతి

అస్యశ్రీ సత్యానందమహర్షే ర్దివ్య తపశ్శక్త్యా దినే దినే పరివర్ధతే చ ॥

శ్రీశ్రీశ్రీ దేవానంద స్వాములవారు హృషీకేశం వాసులు ఇలా సందేశమిచ్చారు.

పూజ్యశ్రీ సత్యానంద మహర్షుల వారు ఆశ్రమము స్థాపించినప్పటి నుండి ఆంధ్ర రాష్ట్రములోనే కాకుండా ఇతర రాష్ట్రములగు ఒరిస్సా, మధ్యప్రదేశ్, బీహార్, పశ్చిమ బెంగాల్, మహారాష్ట్ర, తెలంగాణ మొ॥ రాష్ట్రములలో గూడా విరివిగా ఆధ్యాత్మిక ప్రచారమొనర్చుచున్నారు. ఈ ఆశ్రమము దినదినాభివృద్ధిచూచుచూ వజ్రోత్పవముల, శతజయంతోత్సవముల జరుపుకొను గాక! అని సందేశమిచ్చియుండిరి.

శ్రీశ్రీశ్రీ విద్యాప్రకాశానందగిరి స్వాములవారు శ్రీకాళహస్తి శ్రీ శుకబ్రహ్మశ్రమము వారు పంపిన దివ్యసందేశము.

“మీరు ఆధ్యాత్మిక ధంకా నలుమూలల మ్రోగించి ఏబది సంవత్సరములలో ఆశ్రమాభివృద్ధికి చేసిన కృషి ఫలించి మీ ఆశయము నెరవేరినది. మీ ఆశ్రమము నందలి ప్రకృతి మనోహరమైన, దృశ్యములు సాధకునికి మశ్శాంతిని చూకూర్చేవిగా నున్నవి.”

శ్రీశ్రీశ్రీ మాతా నిరంజనానందగిరివారు అ.ఆం.సా.ప. అధ్యక్షులు శ్రీ సత్యానందాశ్రమము శ్రీ సత్యానంద మహర్షులవారి త్యాగమయ దివ్యజీవితానికి చిహ్నము. శ్రీవారి ఆధ్యాత్మిక జీవితానికి అద్దము వంటిది. వారి ఆత్మజ్ఞానానుభవమునకు యిది ఆదర్శనీయము. వారిసాధనకు ఈ ఆశ్రమమం పునాధి వంటిది. శ్రీవారి జ్ఞాన సిద్ధికి యిది సంకేతం అని సందేశమిచ్చియుండిరి.

రామునియందు భక్తి కలిగియుండుటయే ఈ జన్మకు సార్థకత

ఈ పేజీ స్థలదాతలు : శ్రీ॥శే॥ శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం
కుమారులు బాలయ్య డా॥ రాజమల్లయ్య-వేంపేట

ఓం నమో భగవతే శ్రీసత్యానందాయ
సద్గురు భగవాన్ శ్రీ సత్యానంద మహర్షులవారి 28వ
పుణ్యారాధనా మహోత్సవము
2024, అక్టోబరు 5వ తేదీ శనివారము

సద్గురు భగవాన్ శ్రీ సత్యానంద మహర్షులవారి 28వ పుణ్యారాధనా మహోత్సవము శ్రీక్రొధి నామ సంవత్సర ఆశ్వయుజ శుద్ధ చవితి పవిత్ర దేవీ నవరాత్రులలో అనగ 05-10-2024 శనివారము ఇనమడుగు శ్రీసత్యానందాశ్రమములో జరుగును. ఆ దినమున శ్రీమహర్షులవారి అర్చామూర్తికి పూజలు అభిషేకములు జరుగును. శ్రీజగదంబా తారకేశ్వరస్వామివారలకు రుద్రాభిషేకము మరియు మహాత్ముల పండితుల ఉపన్యాసములు జరుగును. కావున శ్రీవారి భక్తకోటి ఈ కార్యక్రమములో పాల్గొని శ్రీవారి దివ్యానుగ్రహమునకు పాత్రు లగుదురుగాక!

ఈ కార్యక్రమములో పాల్గొనలేని భక్తులు రూ.516/-లు అంతకు పైబడి పంపిన వారి గోత్రనామములతో అభిషేక పూజాదులు జరిపి, వారికి ప్రసాదము పంపబడును. ఈ కార్యక్రమము వైభవముగ జరుగుటకు భక్తులు యథాశక్తి విరాళములను పంపి సద్గురు అనుగ్రహమునకు పాత్రు లగుదురుగాక!

03-10-2024 నుండి 12-10-2024 వరకు శరన్నవరాత్రులయందు 10 దినములు ప్రతినిత్యము శ్రీతారకేశ్వరమహాదేవునకు రుద్రాభిషేకము జరుగగలదు. శ్రీజగదంబా మహాదేవికి శ్రీలలితాసహస్రనామములతో అన్నవారికి కుంకుమపూజ పారాయణములు భజనలు మరియు మంత్రజపము జరుగును.

విరాళములు పంపవలసిన చిరునామా

గూగుల్ పే - ఫోన్ పే : 94402 79712

మీ గోత్రనామముల వివరములు వాట్సప్ లో పంపవలయును.

వినయము సర్వసంపదలను సంపాదించిపెట్టును.
కాని మానవుడు వినయముగ ఉండుటను తన తక్కువతనము
అని మనస్సున భావించును. అదియే పెద్ద పొరపాటు.

సుభాషిత రత్నమాల

-శ్రీ శ్రీహరితీర్థస్వాములవారు

346. శోభంతే విద్యయా విప్రాః క్షత్రియా విజయశ్రియా ।

శ్రియోఽనుకూలదానేన లజ్జయా చ కులాంగనాః ॥

విద్యవలన (ద్విజాతివారు అనగ విప్రులు) బ్రాహ్మణులు శోభించుచున్నారు. క్షత్రియులు యుద్ధము నందు విజయమును పొందుటవలన ప్రకాశించుచున్నారు. ధనవంతులు తనకు అనుకూలమైన దానములు ఇచ్చుటచేత కీర్తిప్రతిష్ఠలను పొందుచున్నారు. కులస్త్రీలు బిడియముచేత ప్రకాశించుచున్నారు.

347. విద్యానేవ విజానాతి విద్యజ్ఞాన పరిశ్రమమ్ ।

న హి వంధ్యా విజానాతి గుర్యం ప్రసవవేదనామ్ ॥

విద్వాంసుడు మాత్రమే మరియొక విద్యావంతుని పరిశ్రమను తెలిసికొనజాలుచున్నాడు. విద్యను అభ్యసించనివాడు ఎలా తెలిసికొనగలుగును? సంతానమును పొందిన స్త్రీ తన ప్రసవ వేదనను తెలిసికొనజాలునుగాని సంతానమును పొందని స్త్రీ ఆ కష్టమును తెలిసికొనజాలదు కదా!

348. యద్యపి బహు నాథీషే తథాపి పఠ పుత్ర వ్యాకరణమ్ ।

స్వజనః శ్వజనో మా భూత్సకలం శకలం సకృచ్ఛక్యత్ ॥

బాలుడా! నీవు విశేషముగ అధ్యయనము చేసియున్నప్పటికిని వ్యాకరణమును చదువుచునే యుండుము. తనకు సంబంధించినవారు రేవు వచ్చేవారు నిన్ను వ్యాకరణమునుగూర్చి అడుగుదురు. అప్పుడు నీవు కంగారుపడకుండా తడబడకుండా చెప్పవలయునుగదా!

349. అద్భి ర్గాత్రాణి శుభ్యంతి మనః సత్యేన శుభ్యతి ।

విద్యాతపోభ్యాం పూతాత్మా, బుద్ధిః జ్ఞానేన శుభ్యతి ॥

నీటితో శరీరావయవములు పవిత్రములౌతాయి. మనస్సు సత్యముచేత పవిత్ర మగును. ప్రాణములు విద్యవలన మరియు తపస్సువలన శుద్ధిని పొందును. జ్ఞానముచేత బుద్ధి విమల మగును.

ఆశ్రమవార్తలు

పోలీస్ థానాగేశ్వరరావు, కార్వడల్లి 9866905041

5-8-2024 నుండి ముంబయి ప్రభాదేవి సిద్ధివినాయక్ సమీపములోనున్న భగవాన్ శ్రీసత్యానందమహర్షిభక్తమండలి లో ప్రతిసంవత్సరమువలె శ్రావణమాసకార్యక్రమము నెలరోజులు భక్తి శ్రద్ధలతో గీతాపారాయణము, ప్రవచనము, శ్రీకృష్ణపూజ, మహాప్రసాదవినియోగము, ప్రతినిత్యము జరిగినవి.

11-8-2024 న విశేషముగ భగవాన్ శ్రీసత్యానందమహర్షి భక్తమండలికి 70 సంవత్సరములు పూర్తియైన సందర్భముగ మండలికి ఎంతో కాలమునుండి నిస్వార్థముగ సేవచేయచున్న వయో వృద్ధులకు సమ్మానము శ్రీ శ్రీహరితీర్థస్వాములవారి కరకమలములచే చేయబడినది.

16-8-2024 శ్రావణ రెండవ శుక్రవారము ప్రతి సంవత్సరమువలె ఈ సంవత్సరము కూడా పెద్దఎత్తున శ్రీవరలక్ష్మీవ్రతము ఏర్పాటుచేయడమైనది. వందలాది స్త్రీలు ఈ పవిత్ర కార్యక్రమములో పాలుపంచుకొని అమ్మవారి మరియు సద్గురుదేవుల కృపకు పాత్రులైనారు.

18-8-2024 మండలి భక్తులలో పదవతరగతి ఇంటర్మీడియట్ చదువుతున్న విద్యార్థులకు మండలిలో అభినందన సభ ఏర్పాటుచేయడమైనది. అందరికి శ్రీ శ్రీహరితీర్థస్వాములవారు బహుమతులను ప్రదానము చేసినారు.

19-8-2024న శ్రావణపూర్ణిమ భక్తిశ్రద్ధలతో రాకీపూర్ణిమ జరుపబడినది.

26-8-2024న శ్రీకృష్ణ జన్మాష్టమి మండలిలో భక్తిశ్రద్ధలతో వందలాది భక్తుల మధ్యలో ద్విగ్విజయముగ జరుపడమైనది. తీర్థప్రసాదవినియోగము విరివిగ జరిగినది.

సాయంకాలము శ్రీశివమహాపురాణముపై శ్రీ శ్రీహరితీర్థస్వాములవారి ప్రసంగములు జరిగినవి.

ఈ నెలరోజులు ఎంతో మంది భక్తులు యజ్ఞమునందు పాల్గొని ప్రవచనములను విని ఆనందించినారు.

1-9-2024న ఆదివారము అన్నప్రసాద వితరణ భారీఎత్తున జరిగినది. వందలాది భక్తులు పాల్గొని మహాప్రసాదమును స్వీకరించినారు.

ఆచార్య శ్రీహరి తీర్థస్వామివారి సంపాదకత్వమున శ్రీస్వామి ఆఫ్ సెల్ విజయవాడలో ముద్రింపబడి ఇనమదుగు శ్రీసత్యానందాశ్రమమువారిచే ప్రచురింపబడినది. పిన్. 524137